

Ngiboro Ngulu Ebeit Ayiakaun

Rialto, California, USA

65-1205

1 Neni Alokaato Boone ka atukot, erae na kire arereng ngina apolon a nguna kang abongun tooma San Bernardo nabo. Edakit akibois na ngatamununu et alorua a ngulu alunyar. Ka akiirar ngun, apeyo anege, ka arubakinit ikiyiakar ka akimalaunio ngina eyiari, kan nyo, ikiinakinete iyong kire apupun alakara ebe abu Ekapolon ikitenu iwon lorot lo, ngikaru ngulu alunyar.

Eboi sek ayong alokinga aina aneni itowuoere ngamotokai, tokona pei, ekatakinit atamun apei alotooma ngakiro nguna aris atakanut. Ayiai aberu ka Isaakson ngina sek arae akakelocon alo Finland analimonokin a ngina alokinga, ka abu inges bu namotoka oyiai ayong anyoun. Ka abu inges tema, "Ekon toil ngolo alo Finland." Ka aumokinit ayong arae kiboi aberu ka Isaakson anege. Emam pa ayeni ayong. Pa keyiakauna inges nakuwarina, atami ayong-a? Aberu ka May Isaakson, ka erae inges ngina alo Finland.

2 Ka icebore ngini egogong ngini abu yau natameta kang, arae aberu ngina sorokit ngina akori akimuj ngina emuji ayong, aiwace aneni eapi, eoteli ngolo enyaritai Antlers. Anupit ayong iyookino ngun, kwana. Ka ayiakatar aberu ngina sorokit...arae inges asorokit ngina cici, nait emam pa arae inges akristoit. Abu ayong ejau inges nakimor. Ka atwaniarit inges ikoku, ka anupit ayong ebe atyakak inges kaapei ka lokile keng. Ka ayiakai isua akipit ebe arae inges tobongokinos ka lokile keng, kori erucokin ikes, iwapei. Aso, aumokinit ayong arae keyiai aberu ngin . Ingolik-a?

Ka apotu ngacekiro totakanut, arae ikoku ice ngini cici ngini aponi yaunai aiwace, eapikinit apaaran apei ngina ka amiere. Ka aris atwana, ka aperi anakan atotokeng. Ka aponi kinyakunai nakiyar. Eyiai itunganan ngin nege-a? Ka abu bu, anupit ayong, anapision alokidiana alotooma erot lo, alowai alo, ayiai kidiana nege. Ka aris aberu ngina sorokit amie akuwar dadang, ka papa, ka toto ngina sorokit ngin eboyete aina, ialolongi, todakite ngini cici, ikoku ngini aris ketwana. Ka abu ayong atamak, "Anupit ngina ikoni nen!" Ara-orai ayong ekaesoswai alotooma akwap, kitopoloorit Akuj anupit ka aberu a ngin.

Todakite ikekoku anakan keng, alopote a ngol, kilipi. Tomwanuni, togeuni asubanakin, tongaari ngakekonyen nguna adisiak. Enyakakini ayong neni atoto keng. Aso, arae ikec ngulu aiwace. Emam nyatami ayong arae ikec ngulu a Pentecost, ngulu alunyun. Arae ikec ca...anupit ayong arae ekanisa ece, ebe ameun...emam pa ayeni ayong tar kerai ikec ngikristo, kori mam. Nyingita ayong ikec. Arae ayong ngolo apupi alelian kan nguna atapito ikoku ngini cici ngini abu toyiaru nabo.

Ameun apaki ngin, Lokaato Boone, aleleasi ngakipi nguna alalak kwap nangolol. Nait eringa iwon ijaanakinio Akuj ngolopei ngol ngolo idongit erai Inges ngolopei ngol bien, nakuwarina, ka ngikaru ka ngikaru.

3 Ani angolengole, engolikini Lokaato Leroy Kopp iboi anege. Erai apaki ngina esiaunan ayong aanyun inges adaun apaki ngina aoyan. [Tema lokaato, "Erai inges Paulo Kopp anege." Paulo. Iyookino ngun. Leroy inges papa kon. Iyookino ngun. ["Ka eyiai inges Rasia, nakuwarina, aso kilipi a nguna keng."] Okoi, ayong! Rasia. Ejok, ngun, ayeni ayong, esigarit lo ngolo etitiny aina, eyiai inges inaa namucuruso ngina ke Ekabaka. ["Iyookino."] Aso, alakara ayong ayiakaun nege ka akiirar ekejaanakinan ngolo sorokit lo ebala eyengakinitai inges kan akijaanakin ngina ikiyiakar iwon ngina aringaakare iwon eyiakai nege. Wuotakoi ngakiro nguna apolok nguna ikisicurokinete!

Ka ikinyomit ayong tokona, ebe, oyenete ebe ikiyiakar iwon ngitunga ngulu ewaasi, ka emam nyeponio isua akisiboi iyes ekaoyan. Ikitamunit iwon ngamoreta nguna apolok nguna ka akitangale.

4 Nait, amisiunit ayong ebe eyiai lokaato nege alojiran, aiwace, itolosi alimonokin ngina ka akitangale, Lokaato Leroy Yenkin. Anupit ayong iyookino ngun. Ka aso alakara ayong noi, ekinyomite atemar eyiai Ekapolon akiterereng inges ka ainakin inges ngina apolon, akimor ngina apolon.

Ayong, abu ayong opup akereru, nakuwarina, abunore tooma lokanisa ikwana. Amina ayong akipup ejok alotooma ekanisa akilo lokanisai ngulu esibito ngimoru ngul. Emam ibore ngini kitoronet ngakais nguna apolok ngun. Nait, iyeni yong, epedori araut etal, kori ayong ca..esibit aneni kang ikwa akiyookino. Ingolik-a? Ikec...kilot iyong nakais nguna apolok ngun neni eyiakasi ngijiesio, akilieka, ngimocosio, ngakiro dadang nguna elosete, esibit ipunasi ngikuwuamin anakiboisio a ngun. Kwana, etakanete ngun esibito etal, nait emam nyikote nen. Nait ngina ibunio yong lokanisa, iyong jwi-jwi, natukot ngina ke ekuwuam, etakani esibit, erai ngin, ipupuni iyong alacakina, esibit eyiai ibore. Ayiai ayiakau ka Akuj nen. Iyeni yong, etakani esibit egelaana. Emam nyayeni ayong ationis ani eyiakar aduketait, naiterai neni ecunanakin ngitunga. Naarae, ngitunga ngulupei ngul ikec eyiakasi nakibois ya, naitnalapatui nguna ka aronis. Acepaki erai ayong atami ikongina. Nait, kikote nen dang, alakara ayong ayiakaun nege nakuwarina.

5 Ka tokona nyikicamit isua akisiboi iyes ekaoyan, naarae erai atukot ngina ewaare. Ka ikilosu iwon, akuwar ngina ataparacu, anakibois ka ace anege. Emam tar nyayeni ayong neni eyiai. Eapi anege. [Tema lokaato, "Akai ngina apolon ngina enyaritai Orange."] Ai ? ["Akai ngina apolon ngina kidodianaret enyaritai Orange."] Akai ngina apolon ngina enyaritai Orange ngina kitoodianaret, a nguna a ngamoreta akuwar ngina ataparacu. Erai nu nguna alokiding, erworu ayong nguna etapito Eemut ngolo ileleba ngolo ka

atukot a ngimucurus. Ngina ariam ayong arereng ngina erwor akirimor akwap, a nguna kec. Ka aso alotooma anen, abu ekone ngolo minat ikijau isua nege, ka ikilakara isua ayiakaun natukot nakuwarina.

Kwana, eringa iwon nyengaara Ebaibul...Kwana, idiotunganan ngini eyiakar agogong ngina ka akuwan epedori angaar inges alopote alo. Ingolik-a? Nait eyiaikini Ekuwuam ngolo Akuangan angaar Akirot a nguna yok, angaar ayokomisiikin ka apukun ngakigiret. Anupit ayong Ebaibul. Anupit ayong atemar erai Akirot ka Akuj. Ka anupit ayong ebe akwap, kori ngitunga ngulu ka akwap, etubokinio ace kolongit kan Akirot na. Kwana, etakanete ngun esibit egelaaka. Kwana, eyiakasi ngatameta nguna egelegelia kan ngun.

6 Ayiai ayong esirwori lokone kang ngolo iyapara noi, nyelwana, ngolo erai Ekatolik. Ka abu inges tema, "Etubokini Akuj ngakwapin kan ekanisa ngolo Akatolik." Arae kikote neni, ekanisa ngolo Akatolik ali? Ingolik-a? Aso, arae ketubokini Inges kan ngolo a Mesodist, anibo nabo ngulu a Baptist? Ingolik-a? Arae ketuboki Inges kan epei, eckara ngoloce. Aso, eyiai akiguriakina ngina alalan anen.

Nait ebeit iwon akidol tooma ngun a nguna ka ariamun a yok limunet ngina akire, ka ebalu Ebaibul ebe etubokini Akuj akwap kan Yesu Kristo. Ka Inges erai Akirot. Ekakuang Yokana 1, "Anakisiaun ayiai Akirot, Akirot ayiai kaapei ka Akuj, Akirot arae Akuj. Torau Akirot itunganan, kiboi aneniyok." Ka Ngiburanian 13:8 ebalu, "Inges ngolopei ngol bien, nakuwarina, ka ngikaru ka ngikaru." Ka anupit ayong ebe erai ngun Akiyookino. Kwana, anupit ayong ngun alotooma...

7 Akuj, anakisiaun, arae ngolo ayeni dadang; emam nyeyeni dadang ka kori eyeni dadang, atemasi. Nyikiyeni iwon dadang. Epolok ngaketameta, ka iwon, alotooma ngatameta yok ngun euriaka, nyepedoritai iwon amisiun ngiboro ngulu apolok, aosou ngina emam ekisal. Asiosi nait, ngina irworikinia Inges idiobore, epedori acepaki totakanu esibit egelaana aneniyok, akiirar Inges elimuni ice bore alotooma akigiret, nait ebuni akitodolikin. Anupit ayong emam ngakekiro nyelunyarosi. Angun, anupit ayong ebe Akuj, eyeni atemar ekidioko iwon ngatameta ka emam nyepedoritai iwon akilocun ngatameta Keng nguna apolok, Inges Elope ilocunit Akekirot. Emam nyiitanit Inges ekelocon edio. Inges Elope ilocununui Akekirot, alotooma akitogogong Akirot ngin anapaki keng.

8 Anupit ayong atemar, Akuj, anakisiaun, atemar arae Noa Akirot ngina ka apaaran a ngin, a nguna ke Eemut keng.

Kwana, aoyau buni, akau a ngun, buni Musa. Kwana, pa apedori Musa ayaun Akirot a Noa. Emam pa apedori inges ayeun atuba ayaria ikec alo Ejito, anangolol a ngina enyaritai Nile, kori nakwap ngina ka akiikinet, kori ngace dang. Mam pa abu Eemut keng kitiya anakolongit a Noa; arae atyaket ngina ka Akirot ka AKuj ngina aponi kitogogongoi araut Akiyookino kan Musa.

Mam Yesu dang pa apedori ayaun Akirot a Musa. Ka Lusa dang pa apedori akiric akirot ngina a ekanisa a Katolik. Wesley, pa apedori akiric akirot a Lusa. Ka ngulu a Pentekost, mam pa apedorete ayaar akirot ngina a ngulu a Mesodist. Ikec...Ingolik-a?

Epoloi Ekanisa. A ngina nyamet, etyakakinital alotooma ngakigiret anege. Aso, Akuj, kan Ekuwuam ngolo Akuangan, epukuni Akekirot, kan akisileereun Inges ka akitogogong Inges, Elope, akidodiun ebe Akekirot inges etodolikin anakolongit a ngina aduaritai.

9 Abala Yesu ebe. Abala Inges, "Arai pa ikiyiunete iyes Ayong, kiyiutu ngikaticisio ngulu etiyai Ayong," naarai ikec elimorito atemar ngai inges, toanyu, arai keyeni idio ngakigiret.

Kwana, abu Inges bu emaditana, egelaana noi, ebe tar ngitunga dang pa apotu tocamut akiyiun Inges, naarai, "Ani erai Inges Etunganan, kitarauna Akuj."

Aso, arai Inges Akuj, alotooma eyeune. "Ayiai Akuj tooma neni a Kristo, a nguna ka akijakun akwap neni Keng."

"Ka emam itunganan ngini epedori akitiya ngiticisio lu emam Akuj kaapei ka inges," ikwapei ikiyenia iwon Nikodemo alimunit ngun. Ebe, enupito ngulu a Sankedrin ngun.

Kwana, ikiyeni iwon ebe, Akirot ngin...arai toyenete ikec Akirot! Ebalu inges, "Arai toyenete iyes Musa, ikiyenunito iyes Ayong dang, naarai egrit Musa nguna akatapito Ayong." Ka aponi iwon toanyunai. Arai kingoliarito ikec kau Nakigiret, akingolikin nguna abeit Emesaya akitiya, keripunito ikec Inges kan akitogogongeg, ebe, "Akuj, alotooma Kristo, ayiai akijakun akwap neni Keng," ka akitodolikin ngakiikinetu nguna arai nguna a Emesaya, nguna abeit Inges etc. Esudat Yesu Akirot ngin, kitarau Akirot ngin ngina eyiari a nguna ka akolongit a ngin.

10 Ka anupit ayong erai ibore nginipei ngin inges ikiyiakar iwon nakolongit na: Akuj isuudat Akekirot, kan akitogogong nguna alimunit Inges atemar ebuni Inges etc. Kwana, ikiyeni iwon ebe erai akolongit na ngina ka akiteyiaro, neni enyaritor Akuj ngitunga aneni a ngakwapin, anakiyiar a ngina asecan, alomun tooma nakiyiar ngina ka akijaanakin. Ka anakolongit a ngina ebukunio Akuj Ekekuwuam Alokidiama, ngakujuwanisia ka ngakitaanyunet nguna apolok iwapito akijaanakin ngina ka akolongit ana. Erai na ngina

ilimia akiru ngina ka akiporo ka ngina ka akamu, kaapei. Ka ikiyeni iwon atemar ebeit ngakitaanyunet ka ngaumonokineta ayiakaun. Nguna, alotooma ngidinio ngulu apolok, icakakinitai nu kwap.

Nait alakara ayong noi a nguna a ngikekia a ngulu engaara alu angulu ikiyiakar ayong, alomanaria tooma, ka akiyengakinio ngina eyiai inges ainakin ngisorok ikwa ekeyokon kus anege. Inges ainakini ikec... Ikwapei ayiakar ayong amojong, ka ayeni atemar emarun ngakirua, ka ayeni kwana atemar ebe epedorete ngisorok lu ayaar Eemut ka alimonokin inges akitodol Nabongun ngina a Ekapolon, arae pa kebuni Inges anayamet kang. Ngina, dang ekemuitor ayong aanyun Inges. Ewarit ayong Inges jwi-jwi, akiyeni, edarite ka etemokino anguna ke esaa a ngol.

11 Kwana esirworikisi Elope eringa iwon nyesiomuna Ekekitaabo, ikwapei ijuuruere iwon ngakes yok.

Papa ngolo Anakuj, ikitalakarit isua Iyong, anguna ka araut ngulu ikiyiari nakuwarina, abongun lore lo ngolo apolon. Akiboi anege anatabab a ngimoru, eteete kidiama ka akitere ekuno, ngatur nguna ebusa nguna kipura, anapaki a napei ana, wuotakoi akwap ngina ebusan ngina ikiinit Iyong isua akiyiar alotooma! Ka epite ngolo aanyunere isua ebe amunaayia etunganan akwap na, ikisirumit isua ngileec, Papa.

Ikiya isua nege, nakuwarina, akikatakinit akiwaakin akosi gogong, akikatakinit ainakin ngitunga aanyun ibore ngini apolon yen ngini etiyak Akuj, ka ayenun atema eyiai icebore ngini apolon kingaren. Arai isua eopeutu ngun, nakuwarina, Papa, ikwapei ebobongere isua Nakirok Kon ka asiomun. Epedorio isua asiomun inges, Papa, nait tocamak Ekuwuam ngolo Akuangan ikipukok isua alotooma apukokinio. Naarai ikilipit isua ngun Alokiro a Yesu. Amen.

12 Kwana, iyes ngulu acepaki icamito akigir, ka akisiom akigiret kaapei ka ekejaanakinan, ikwapei jwi-jwi esiomiaata. Ka amina paaran araut, alokaru angulu alunyar, emam pa amina ayong akigir ngakigiret, ka ngace dang. Nait amojong ayong tokona iwadio ameun apaki ngin. Ingolik-a? Alunyar ayong anatomiarei ka ngikan, ngoon napei na, ngikaru ngatomiarei ka ngikan alunyar. Aso, emunaarit iwadio. Nait eringa ayong ekatakinit atingit dadang nguna ayeni ayong etic alotooma Akekirot, akitodol ngina akanyaraa Inges ayong.

13 Tokona, engoliasi neni a Ekakuang Yokana ekek 14th, akigiret ngina eyenen ngin ecamitai iwon asiomun nakuwarina, alemun aneni a ngun nguna emorio, kitijok Ekapolon. Epikinito neni lala ayenut nu. Etakani, ngapakio nguna alalak, emina akisitiya anamoreta a nguna ka anukio. Ayiai apaki ngina eitanitor ayong alimonokin anakimor a ngina ka anukio, eruwor neni ka akwap ana. Tocamak inges totwan kotere eyiaruni nabo. Ekakuang Yokana 14:1 amear paka 7, anupit ayong, amacarit ayong nege.

Nyialolongo alotanikus; kiyiutu Akuj, kiyiunai ayong dang.

Tooma kai a Papakang eyia ngakiboisio nguna alalak; kerai nyeraikwangina, kakalimokini ayong iyes; alosi ayong akitemonokin ngakiboisio angunakus.

Ani kalot ayong akitemonokin ngakiboisio angunakus, abuni nabo, akayai ayong iyes nenikang, tosodi neni ayiai ayong iyiakaunos iyes dang.

Neni alosi ayong iyenete iyes, erot dang iyenete.

Tema Tomas nenikeng ebe, Ekapolon, nyikiyeni isua neni ilosi iyong, ikikokini isua ikianyuni erot ai?

Tema Yesu nenikeng ebe, ayong erot ka akiyookino ka akiyiar, emam ngini ebuni neni a Papa, mati kitoru nenikang.

Kerai itoyenete iyes ayong, kiyenunito Papa dang; ameun tokona iyenete iyes inges, ianyut inges.

Kiatak Ekapolon Ngakererengisio nasiomio ngina ka Akekirot. Ka ebongorio iwon nabo neni angun, anapakio anguna elosere iwon kingaren, ikwape ikicamitor erwor iwadio akimor adioci neni a Ekanisa.

14 Atabong ngina ngoon, ayai ayong Yuma; Arisona, neni eyiai ekare tokona. Ayong-ayong...Ngina ayiakar ayong ne eringa ayong nyiboikino Jeffersonville, Indiana. Kwana ayiakaun ayong Arisona, kan akitatakaninet akiyakiar ayong ama, ngikaru ngidi ngulu alunyar. Ka ikirai tokona ngikeboyok aina. Amamukatar ayong ediokanisa aina

Abu Lokaato Green, lokaato yok anege kaapei ka iwon, adukoki eema neni...epe i alotooma Ngatukon nguna ka Akuj, ekanisa, ngatukon nguna alokwap etaun. Acunakinosi ikes, ka atami ayong apotu ikec tolomasi tooma kaapei ka Lokaato Brock ka kaapei ka Lokaato Gilmore, abu toesik ekekanisa engaara. Ka Lokaato Peary Green, ngolo alo Texas, abu tolom tooma ka akikamar akibois, ngolo ikirukitor isua. Ikilakara isua ayenun ebe kengaa nabo Lokaato Green ekanisa ngolo aris kegolokin.

15 Ka akuwar ngina bien, ngina erworor alo Yuma anguna Ngimucurus ngulu erai Ngikristo, abu ayong olimonok akou ngina ka Akirok Adakario. Kwana, acepaki erai ngin akou ka Akirok ngina egelaana akirwor

alokiding, ngasuban, nai anginitunga anen arai Ekristoit. Ka ikoni nen analimonokineta anu ikwangina, kori alokanisa. Kapedo ayong alimun tokona, "Ngiai alotooma kus erai Ngikristo?" Acepaki kikiarosi ngakan dadang kidiama. Irai iyong ekristoit. Ka aso, arai kirai iyes Ngikristo, atami ayong ejoikinit iwon ikiteyenikin ka apatanu nguna alokingaren. Emam nyjoikinit iwon akithud aneni angun. Ikiteyenikinitai iwon neni ikokini ngaren yok.

Acamit ayong akirwor ngun nakuwarina. Ka ebeit akou ka Akirot aruwor: Ngiboro ngulu ebeit ayiakaun. Ka tokona, erworit ayong akuwar ngina bien nguna etapito Adakario, aso nakuwarina, acamit ayong akirwor akou ka akirot, ngina acamit ayong arocakin kaapei Eemut ngolo ka akuwar angina bien. Kwana, ebeit Adakario ayiakaun, ikiyeni iwon ngun. Erai ngun nguna arwanu, eyiakaun.

16 Tokona, irworo Yesu anege nguna etapito, Akelosit ngaren akitemonokin akibois angunayok. "Nyialolongo alotainikus." Kwana, Erworo Inges neni a Ngiyudayan. Tema, "Kwana, inupito kolong iyes neni ka Akuj, tonupai ayong dang. Ikwapei inupitata neni ka Akuj, tonupai Ayong dang, naarai arai ayong Lokoku ka Akuj." Ingolikis-a? "Ka Akuj, anakiro a ngace, "Ayong ka Papa ikirai Ipei. Iboi Papa kang aneni kang. Ka nguna aanyuni Ayong Inges itiyai, ikec etiyai Ayong dang, meere Ayong, erai Papa Kang ngolo iboi alotooma Kang. Inges itiyai ngiticisio."

"Ayai Akuj tooma Kristo, akijakun ngakwapin Nenikeng."

17 Apatana aneni a Ngiyudayan a ngulu aris etatami, alotooma nganyameta, akinup atemar ayai Akuj ngolo apolon ngolo ekujuwana. Nait akitam atemar ebe aris Akuj adolu ka edodiun Elope alotooma itunganan ngini erai Lokoku Keng, Yesu Kristo, abu Akuj kiboikin loema tooma nakuwan ngina erai airing, arai ngun nguna adisik anenikec amisiun.

Nait abu Inges tema, "Kwana, ikwapei inupitotor iyes neni ka Akuj, tonupai Ayong dang. Naarai tooma kai a Papa elalak ngagulei, ka alosi Ayong akitemonokin akibois angunakus." Aapi akiyar ngina a Yesu adaun, anege anakwap.

Aris Inges etoodik ngitunga, ka akitogogongikin ikec, ebe arai Inges Yawe ngolo esileereun alotooma akuwan, kan ngakitaanyunete ka ngaumonokineta, ka nguna alo Baibul nguna abu Inges tosetu, Elope. Abu Inges kitogogong ebe arai Inges Akuj, isileereunitai.

Kwana ebala Inges ebe, "Ngina ianyuniata iyes akakiyar esaluni, esalunit anguna ka alosikinet. Ka ayiai Ayong aekar, akitemonokin akibois angunakus; kotere neni ayai Ayong, toyiakaun iyes dang." Angun ayai Yesu alimokin ngikekasiomak atemar ebe emam Akekiyar nyisalakini natwanare.

18 Kwana, alimunit sek ayong atemar erai na akou ka akirot ngina ka anukio. Totamunito, iwon, iboi atwanare alokingaren yok, ka nyikiyeni iwono atemar eyiakaun ngice naduketait na nakuwarina ngulu enyounete anege eyiarete, alotooma akiyar ngina angawat na. Erai eteriengakin ikwangina. Ngadakikai ngakan ameun tokona, epedori aruwor esorokit, ngolo egale, ngosorok anaduketait ana epedori araun alial alotooma ngadakikai ngakan ameun tokona, epedorio iwon dadang ayiakaun nakibuses tokona. Nyikiyeni iwon. Eyiakasi ngun nakan ka Akuj. Abala Yesu emam pa ayeni Inges, Elope, apaki ngina eyiakaunotor ngun, nait, "Eyiakasi ngun nakan a Papa bon."

Kwana, nait, ayiai Inges elimokinit ikec, ebe, akau ka atwanare eyai akiyar. Naarai, "Alosi Ayong akitemonokin akibois," erai ngun, anguna ka akijaun ikec, itoodiunit ebe aina, ayai Inges akisirwor ikec, ebe eyiai akiyar kedaun akiyar na. Woitakoi akisimukekinet ngina ebeit ikiinak iwon dadang, eyenun ebe, akau ka akiyar ana, eyiai akiyar, ngina ikilosu iwon tooma. Ka ani iyai iyong amojong, eraunete ngun nguna akire anenikon. Ikwapei igeunia iyong aanyun ngirua ngulu ka akonikiyar eapuunete, anen togeunete, togeuni iyong acunakin iwapei, asubanakin kan nguna apolok nguna eponito. Erai tokona...erai arucoret ngina ka akiyar anapei ana alotooma akwap ace, anakibois ka ace.

19 Erai akonikidounio anege ngina aberakinoi asubakin. Atami inupito iyes ngun. Angini tunganan anenikus eyeni atemar ayokokidounio anege arai ngina asubakinitai. Iyeni iyong atemar akoniyaikut ne emam pa alibuni alotooma aliokonu ka ngitmen-a? Ngiboro dadang arai ngulu asubakinit Akuj, eringa apetetait ngina ka akwap, ebe iyikaun iyong ne. Auj ngolo emam akitemis ayeni. Ka araun ngolo emam akitemis, ayai Inges ayenut a ngolo cucut a ngolo abeit ayiakaun tooma nakwap, ka ngaruating ngai epianara ngakekonyen. Erai nen amamukau akitemis. Ingolik-a? Iyong, ngayokotameta nguna ekidioko, emam nyepedorete amisiun apolou ka amamu akitemis. Akuj ngolo emam akitemis, ayeni ngiboro dadang. Angun, emam ibore idio ngini ebucara.

Arai ikiyeni iwon Akirot ngina ka Akuj, ikiyeni iwon neni ikiyaria iwon. Ikiyeni iwon apaki ngina eyiarere iwon alotooma. Ikiyeni iwon nguna eyiakasi kingaren. Iteo iwon nguna alunyarosi. Ka erai Ekitaabo ka Akuj apukokinio ngina a Yesu Kristo; Ngiketisio alotooma nganyameta dadang, arai ngun akitodol Lokitaabo ngolo ka Apukokinio, ka nait Ngakekiikineteta nguna eponito. Aso, Ngakekiikineteta dadang iyookino. Emam nyelimuni Akuj adio Kirok ngina emam nyitogogongitai. Angina Kirok ngina elimuni Inges ebeit kitodolikin. Eringa apetetait ka akwap.

20 Ngicetunga ingodiakinoto Ageun nooi, inaa, neni ebookor Inges, "Irucanakin Akuj Elope."Emam. emam ca nyimisiunit iyong. Ianyu-a?

Akuj, anakisiaun, abu tema, "Toyiakaun Akica. Toyiakaun. Toyiakaun." Eriono akwap, alotooma ngakiroasia. Tar ngina atemaria Inges, "Toyiakaun akica," acepaki keyiaksai ngamiyai a ngikaru eringa akica ngejipuna tooma. Nait ngina alimunio Inges ngun, iitana kitodolikinosis. Ebeit torai alopite a ngol. Ingolik-a? Ka abu Inges kirwor Akekirot. Ayiakasi ngikinyom ngul kwap ngakipi. Ngina etoonio Inges akwap, apotu nait ngikinyom potu kidiama. Nguna elimuni Inges ebeit kitodolikinosis.

Abu Inges tema, alokaduarak. Abu ayong obongorete neni angun atabong ngina bien. Koribo, oyaasi Isaya, ebalal inges ebe, "Epotiuni abikiriati." Ngai apedori atamakin, nguna a ekile a ngolo etopolooritai alokiding ngitunga, alimun akirot ngina ikoni nen, "Epotiuni abikiriati"? Nait naarai inges...

Erai ekaduaran ngolo eraunit Akuj. Itiyaunitai inges kotere nyirwor inges ngakekiro a elope. Ebeit torai ngakiro ka Akuj irwor inges. Ikwaan inges ka ngolo erounitai, erai inges arupepe ka Akuj.

Ka aso, anguna angun, abu tema, "Epotiuni abikiriati." Emam acepaki pa amisiunit inges ngun, nait abu Akuj tolumu ngun aneni keng. Naarai, abu Inges kiikinite ngun, "Emam ibore itiyiakini Inges mati akitodol ngina epukokinia Inges Ngikekaduarak." Anen, ngina alimunio Inges ngun, arai ngikaru ngamiangakankauni eringa ngun nyitiyakina. Nait ayiai akitiyakini.

Nguna a ekau, apotu Ngakiro ka Akuj ngun toyiekinosis nakook ngina ka abikiriati, ka abu inges topotiu ka kidou Emanuel. "Edoun Ikoku aneniyok, aneniyok epotun Ikoku. Enyarao ekekiro 'Eketalakaran,' 'Akuj ngolo etiron,' 'Elope aiyorit,' Papa ngolo emam asalunet." ebeit kikokis nenipei, naarai aris Akuj erwor anakituka a ngikaduarak. Ka ngakiro ka Akuj dadang ebeit kilelebinosis.

Angun, ikiyeni iwon ebe abu Yesu tolot akitemonokin akibois, akijau ngitunga Neni Keng. Atagai ngitunga ngul, atami ayong ikirai iwon atyaket a ngitungan angul nakuwarina. Arai pa kikote nen, ekekone, adau Akuj akiriennyun erot, adoketai, ngina epedorere akimarakin iyong dang tooma ngun bon arai kicamit iyong. Iyai iyong naseunet kon a elope. Ipedori iyong etic dadang lopite ngolo icamitor iyong. Nait kwana toanyu, tokona, anakwap ana angina ebunit. Eyiai akwap ngina ebunit.

21 Ikwa akonikidounio anege, atemarit sek ayong, ikitemokinitoi iyong. Ayeni Akuj atemar iyikaun iyong ne.

Ka kwana iyeni yong, tar ngiboro ngulu etiyato ngikonikaauriak, kwana, etamete ngitunga ebe emam ngun nyerai apeyo ameun ananyamet akitodol nanyamet, nait ikote nen.

Alo kitaabo a ngolo a Ngiburanian, anupit ayong, ekek 7th, irworit, Paulo aina, ngikegirak, anupit ayong arai, erwor inges nguna etapito atakanunet ngina apolon ngina abu kitiyaun kaapei Abram, ebe abu inges totac ipei a ngulu tomon neni a Melkisedek, ngina ayiakar Inges abongun anangolio a ekabaka. Ka kwana ebalal Inges, ebe, "Ayiai Levi nacir ka Aburam, ngina eriamunotor inges kaapei ka Melkisedek, ebonguni anakingol ngikabakai." Ka abu Inges kimarak ngun neni "a Levi etaci ipei a ngulu tomon, dang, eringa inges eyiai nacir ka Abram," Apaakeng.

Ka ibeyonokini Inges ngasecisia a ngitunga aneni a ngikecedwe, ameu ananyamet paka nanyamet, ngulu emam nyiricete Akekirot.

22 Ingolik-a?

Iyes dadang keberakin Akuj akiwaakin nakinapeta. Emam ibore itiyaun kan abaat, aneni ka Akuj. Eyeni Inges dadang nguna etapito ngun. Eberakina Inges akiwaakin nakinapeta, kipulaningai Inges adaun nganyameta nguna alalak kolong, kotere iyikaun iyong nege nakuwarina. Iyeni sek iyong ngun-a? [Temari atukot, "Amen."]

Totamak ca yong, ebe, iyong, apei paki...Irucakinosis nabo. Iyai Iyong apei-paki, tooma neni a Papa kon, tooma naakot a papa kon. Kwana, emam pa ikiyeni inges iyong anapaki angin. Nait,kingolik iyong, aponi nait ikiwaakin iyong nalup nguna ka abed, tooma nakook ka atakon, alotooma epeta ngolo akuangan. Ka nai torauni iyong itunganan ngini itakun alotooma ngasimai apapakon, anen toyiakaun nait akimor.

23 Kwana, erot bon ngolo iruworor iyong lokoku, nakoku ka Akuj, naarai ebeit iyong toyiakatar Akiyar ngina emam nyedaun. Eyiai epei kabila bon ngolo Akiyar a ngina nyedaun, ka erai ngin Akiyar ka Akuj. Epei kabila bon ngolo ka Akiyar a ngina nyedaun, arai ngol Akuj. Anen, anguna ka aruwor Lokoku ka Akuj, arai iyong ayikaun tooma keng jwi-jwi. Ngaakot nguna ka akonikiyar, akiyar ngina ke Ekuwuam, nakuwarina, ayiai neni ka Akuj, Papa, eringa tar nyeyiakauna idio kabeyait. Ingolik-a? Ka emam nyirai iyong idiobore mati akisilereunet ngina a ngaakot ka Akiyar a ngina ayiai tooma neni ka Akuj, ikwa Lokoku ka Akuj.

Kwana ikiuruun iyong, akau ngina abunio Akekirot tooma kon, Acaikin anyamet na. Iyai iyong

akitolomun akiyar ka Akuj alotooma kon, naara irai iyong lokoku kori nakoku ka Akuj. Angun, ikamut iyes nguna apeleikinit ayong-a? [Tema atukot, "Amen."] Ingolik-a? Iyai iyong tooma...adaun akitiyaun iyong, iboi iyong alokanisa alo, nakuwarina, naara irai ekonitic akidodiar Akuj neni eyiai ebuku lo ka lotunga, ka lokidunyet neni iboiyo iyong.

Aneni iyiai iyong dadang, ayeni Akuj atemar iyiakaun iyong ne, naara ebeit iyong araut ipei alotooma nginerin Keng, kori ngakelias. Abeit iyong torai. Arai kiyiakar iyong, arai kiyiakar iyong Akiyar ngina emam nyedaun, kerai nait jwi-jwi Akiyar ngina nyedaun. Ka Akuj, eringa apetetai nyeyiakauna, nakwap, ayeni atemar ebeit iyong ayiakaun ne. Ka ngina Akiro, kori ngakipi, "Akilosio ka ngakipi nguna ka Akiro" ngina ikibukokinotor iyong, abu kidodiun anitunganan. Kwana iyakar iyong akimor ka Papa kon, ngolo erai Akuj, ikwanginapei iyakar iyong ka papa kon ngolo alokwap. Ingolik-a? Irai iyes ngitunga ngulu ke Ekabaka; meere ngitunga, nait irai iyes ngidwe, ata lokoku ka ata nakoku ka Akuj a ngolo ayiaran, erai kibo Akiyar ngina nyedaun alotooma kus.

24 Kwana, nait, erai kikote nen, arai Yesu akileleba ngina ka Akuj isileereunitai. Arai Inges akileleba ngina ka akujuo alotooma akuwan. Anguna angun, ngina abunio inges tooma nakwap ka aponi kisileereunoi alotooma akuwan, iyiai iyong ne alotooma Keng, naara irai Inges Akiro. "Anakisiaun ayiai Akiro; Akiro ayiai kaapei ka Akuj, torai Akiro Akuj. Ka abu Akiro torau itunganan, ka kibooikin kiding yok." Abu Akiro torau itunganan. Angun, ilosete iyong kaapei ka Inges, ngina iyakar iyong tooma Keng, ngina ayiakar Inges nakwap. Ibu iyong kitor nakisicanio kaapei ka Inges, ibu iyong totwan kaapei ka Inges. Aponi ikinuki iyong kaapei ka Inges. Ka kwana iyaru iyong kaapei ka Inges, ka iruwor ngalias ka Akuj nguna esileereun, ikibo anakiboisio a nguna Anakuj; adaun akiteyarun, Akiyar ngina kitete ngina eteyiarun, ka iboi anakiboisio a nguna Anakuj. Okoi, elal apolou a ngun, ngirua lu, Ekanisa! Elal apolou a ngun anenyok, aanyun bon make ikisibakakinitai lowaitin yok alotooma Kristo!

25 Kwana, arai keraakai iwon ngalias ngun nguna ka Akuj, emam nyikipedori iwon akiyar kan ngakitatameta nguna a ngitunga. Emam nyikiyari iwon kan edinione. Ebeit iwon akiyar kan Akiro, naara irai Ateran atyaket ngina ke Eteran, ikwapei eraakar adioberu atyaket alokilekeng. Angun, iitana iwon oraakas Ateran ngin ngina ka Akiro. Ka nyo Ateran ngin ngina ka Akiro? Akisileereunet ngina ka apaki ana, Ateran, meere akitatam a ngitunga kori edin; nait ngakitatameta ka Akuj nguna eyiarete, ngalias ka Akuj nguna ayiarak, akisileerekin neni a ngakwapin ngalias nguna ka Akuj, alotooma ayenio ngina ka Ateran a ngina ebeit ayiakaun itolomunitai alotooma apaki na ngina eyiarere iwon alotooma.

Mam pa apedori Martin Lusa akidodiun ngalias ngun, naara irai nen anakisiaun, anayiarun, ikwa ekinyomit ngolo ka agant a ngolo abu toloma kwap.

26 Kwana, acetutu nu nabo. Acepaki imina iyong asiomunun ekitaabo, ngolo Ajamani ngolo akakienar ayong, ka abala ebe arai ayong ebang ngolo a ngibangiok dadang. Arai inges kire ngolo aremokino ibore dadang ngini enyaritai Akuj, ka dang akienar Akuj. Tema, "Akuj ngolo apedori angaar anam ngina arengan ka," Tema, "Yaasi ngitunga lu kinga; totorokinite ngakan natorobu Keng, tocamak (ananyameta a nguna ka akirionut) ngitunga ngul dadang totwaka ka kisicanai, ka ngidwe ngulu cicik ngul apotu ngingatunyo tonyama."

Kingolik iyong, aprogram dadang, Ekanisa dadang, edukokinitai napukokinio ngina Ekujuwana. Ebal Yesu, alotooma Ekakuang Matayo, ekek 16th, "Meere auring ka ngaakot ikipukokinito iyong nu, mati Papa kang ngolo Anakuj Inges ikipukokini iyong nu." Arai nyo ngin? Apukokinio ngina alimorit atemar ngai Inges. "Ka kidiama ataaba na, adukokini Ayong Ekakanisa, ka ngidorin ngulu alokatwak emam nyilounete inges." Ingolik-a?

Apukokinio ngina a Yesu Kristo alosaa alo, meere neni kolong ekoni Inges alosaa ke ece, neni ikoni Inges tokona, idodiunit Ebaibul, epoloe alotooma Ateran, nakitemis ngina itemokino. Anguna angun, arai kedo ecokit ka agant nalup, ngolo erai Kristo, aso Ateran dang abu todo tooma nalup, ananyameta a nguna ka akirionut. Edio kinyomit ngolo edoi nalup ebeit totwana, ani kemam emam nyeuruuni, nyeuruun inges. Ka Ekanisa ngolo apolon ngolo abu Inges tosipok anakolongit a Pentekoste, kan akiyakiun Ekuwuam ngolo Akuangan, ayiai akitor naario ka Alomar napuwa, tooma nalup alotooma anyamet ngina kirioon, anguna ka alomun nabo alotooma anyamet ngina a Lusa, ka abunore nakitemis ngina ka apolou ka Ateran a Yesu Kristo a nguna ka akolongit a ngina esidio ana. Ingolik-a? Emam erot...

27 Anguna angun, Ateran, alotooma Adakario, elomuni kinga. Ka nguna dadang keberakin Akuj akitemokin, dadang isuudatai. Anakisiaun, ayeni Inges a ngini tunganan, a ngina kibois, ngai iboikin, nguna etapito ngun dadang. Keberakinoi asubakin. Ayeni Akuj ngun atemar eyiakaun ne. Ka ani esubakini Inges ngun alopote a ngol, ebe ngina ikidolio iwon inaa...a lot Inges akitemonokin akibois a nguna yok. Ka ani kedoli iwon inaa, eriamunia dadang itemokino ikwa tar eraakar akuwar n angina itemokino, ikwa tar esaa lo erai ngolo itemokinitai. Ee. Akeyenut ngina kolong inges elimokinit Inges ngiboro lu, kan ayenut ngina kolong.

28 Erai Inges ngolo eyiai nakiboisio dadang naara irai Inges ngolo aason nooi; erai Inges ngolo aason nooi naara irai Inges ngolo eyiai nakiboisio dadang. Anguna angun, kan akeyenut...Kwana, emam nyera

Inges ikwa ekuwuam ngolo ekusi anakwap, naarai erai Inges itunganan. Emam nyerai Inges aliokon. Erai Inges Itunganan. Iboi Inges. Iboi tar Inges anakais. Iboi Inges anakibois a ngina enyaritai Nakuj. Ka angun, kan Akeyiakut nakiboisio dadang; araut ngolo aason nooi, eyenia ngiboro dadang, anen erai nait Inges ngolo eyiai nakiboisio dadang naarai eyeni Inges ngakiro dadang.

Iyong, tokona, ibu yong topolou anauriyo kon, ngina ikidounere iyong ka ikitolomun nakwap na. Ayeni Akuj atemar ebeit iyong ayiakaun nakwap na, ka ibu yong topolou anakidounio tar nationore. Ngiboro ngulu asibito egelaaka aneni iyiai iyong, anasorokanut a ngina irakar iyong aberu, esorokit ngolo dya, ikwa ngidwe, kwana aruwor kire. Emam pa ipedorit iyong amisiun ngina irakar iyong ikoku. Nait kwana, ikwapei iraunia iyong ngini ipoloo, igu nait iyong amisiun ka ariamun atemar ngiboro dadang kiwaakinitai iyookino. Ka, iyong, erai ibore ngini ka apolou anenikon tokona.

29 Aso, ikote nenipei nen anauriyo kon a ngina ke ekuwuam. Itiyai iyong ngiboro ngulu nyipedori iyong amisiun, ngina irakar iyong idya ngini cici, ngina ibunio nalitaare. Ibu iyong inak akonikiyar neni a Kristo. Itiyai iyong ngiboro ngulu itegelikina. Ka iumokinit iyong nguna itiyaa iyong ngun. Nait ekau, ngina ipolooror iyong, ikwa Ngikristo ngulu apoloto, ibu nait iyong tomisiu ngun. Ingolik-a? Ayiai ibore ngini ikami. Ianyu iyong apolou ngina itiyaa iyong ngun. Akoni uriyo ngina a Ekuwuam! Ikwaan akoni uriyo ngina ka akuwan ka ngina ke Ekuwuam.

Epite-epite ngolo ikikeunia iyong, alotooma akiyar na, ikwapei ipolounio iyong, abu ngini bore tema cip, naarai ikitiyuanitai iyong anguna angun. Pa arai ngun ibore ngini etegelikina, akuwar ngina ibu yong kiriangiriangaror lomision, loema ngolo ka akiriamun, kori nikanisa ngini cici aiwace alokoon, ka ice bore ngini abu ekalimonokinan tolimonok, akou ka akirot ace, ka ibu iyong kibusokin nalitaare-a? Ingolik-a? Ingolik-a? Ayeni Akuj ngun, eringa apetetai ngina ka akwap. Ingolik-a? atakani esibit agelaana anenikon, kan nguna ibu yong kitiyaa ngun. Nait tokona imisiu iyong ngun; ibu yong toyenu nguna apotu totakanut. Isibakakina anenikon anakiyar ana, ka ikokini nenipei anakiyar a ngina ebunit. Epoloe akwap na ikwapei ipoloo iyong dang. Erukito ngiboro kaapei ka yong.

30 Emam nyanupit ayong atemar ayiakaun itunganan ne kan abaat. Kwana totamak, ngina ibunio iyong nakwap, a nginibore dadang aberakinoi asubakin a nguna kon, keberakinoi akitemokin, atemasi, a nguna kon. Akationikinit ayong atamakin epite ngolo etemokinio Akuj ngiboro dadang ngulu ajuwak lu a nguna yok ido ogerito iwon akiwaakin akikinyomit Neni Keng. Ebe, ari ikiyaunit Inges iwon nangodya n angina eyiakai iwon tooma tokona, ka asubakin ngiboro ngulu ajuwak ngulu ka akiyar a nguna yok anege, epite ali nyebeitor iwon akikinyom Inges a nguna a ngiboro a ngulu eponito, kingolik, Ngiboro ngulu emam nyedaun! etakani, erworo ayong, egelaana.

31 Emam nyatami ayong atemar erai Nakuj akibois ngina amina atokan alimonokin ayong. Anupit ayong apolou Ekanisa aneni angun. Atami ayong, amina araut, ngikaru amiat kau, kori ngiarei, atami ayong ngikanupak ngulu ngorok anaito akitam ebe a ngini tunganan etwani elosi Nakuj ka ayiakar agiita, ka kiboiye kaama alodowuon ka tobolia agiita. Kwana, ayenete ikec eyai akibois ngina enyaritai Nakuj. Nait, ikec, arai kikote ngun nen, ikilimokis iwon ngikaeok ngun, kingolik iyong. Nait iwon...Nait ekabila ka akibois a ngin. Emam nyerai abolia ngagiitai, jik. Anupit ayong, emam nyanupit ayong atemar itatami Ebaibul ngun. Naitarai ngun ngatameta nguna ayiakatar ikec eroko akileleba ngina ka Akirot nyedoluno, kori angaario ngina a ngakipuceta, nguna iikinitai ananyamet ana neni yok, inges nait emisiikineri iwon.

Anupit erai Nakuj akibois ngina akire, ikwapei eraakar nadaana akibois ngina akire, kingolik, naarai abu Akuj itogeunia iwon apolo alotooma ekuwuam anakibois ana. Ka anupit ayong erai Nakuj akibois ngina akire ikwapei napei na, neni nyiboiyere iwon erai akiboi ca kaama adaun ngikaru ngulu nyedaun ka akiboi alodowuon. Emam nyeboliai iwon ngagiitai, a nguna adadang anege, ngirua dadang. Nait ikilosu iwon nakibois ngina akire neni elosio iwon etic ngiboro, neni elosio iwon akiboi. Ikilosu iwon Nakiyar, Nakiyar ngina akire ngina Nyedaun. Elosio iwon Nakuj, loparadiso. Ikwanginapei etiyaata Adam ka Kawa, ka toyarete, ka kimujete, kinumunumete, alomanikor ka Eden eringa asekit nyelomuna tooma, eyiakai iwon lorot abongor inaa nabo, abongor inaa jik. Adam ngolo ke ekingaren, anguna ka asekit, abu ikipudo iwon kinga. Adam ngolo angiarei, anguna ka akiyookino, abu ikinyaku iwon tooma nabo; ikitojoku iwon ka akijakun iwon tooma.

32 Iyes ngitunga ngulu iyaanarete ngatepua tokona, eemut ngolo ka "akitojokio," acamit ayong yaasi iyes ngun. Ka yaasi ngatepua, acamit ayong iyes kikamut ngun. Abu erworete ngun kuwar sek.

Kingolik epite ngolo eyiakae ekonikaurian ngolo anakwap, eringa iyong nyebuno ne, eringa iyong nyeyenuna atemar ibunit iyong ne, abu kitemokin a nguna ka akonibunore. Totamak ngun tokona, ngikon kauriak ngulu anakwap. Ngina, eraakar ngikon kauriak ngulu ka anakwap akisikwaanet ngina a ekaurian a ngolo anakuj. " Arai keyenio iwon epite ngolo inanakineta ngiboro ngulu ajokak lodwe yok mam mono Papa yok ngolo Anakuj nyeyenuni epite ngolo inakineta iwon ngainakineta nguna ajokak lodwe Keng." Abu Yesu kirwor ngakiro. Ingolik-a?

Apotu kitemokis akonibunore. Apotu ikec kitiyaut atuba, kori toriamut ibore ngini cici, ngaracio ngadi, ka ngilowi ngulu cicik, ka ngunace dang. Apotu ikec kitemokinos, ngiboro dadang a nguna kon todolunio,

aponi tosubakinai eringa iyong nyebuno tooma nakwap.

33 A lot Yesu akitemonokin a nguna ka ayok losit inaa. Kwana toanyu. "Tooma kai a Papa kang iyiakasi ngakiboisio nguna alalak." Kori ocamakisi iwon...

Emam nyalosikinit ayong akiatakin idiobore Nakiro, kori alemar alotooma Keng, emam nyebait iwon etic ngun. Apukokinio 22 ebal, "Idio dadang ngini iyatakini adio kirot, kori ngini iyatakini adio kirot alotooma keng." Nait kimiekinai ayong olimu nu, meere nguna kiyatakina, nait akitolomun epoint.

"Tooma kai a Papakang elalak ngikabilai a ngakais." Nyanupit ayong atemar ngina edolere iwon Nakuj ebe ikirauni iwon, ebe ikwaanikin ngitunga dadang. Emam nyanupit ayong ebe eraunete dadang ata blonde, kori burunettes, kori ngulu cici, kori ngulu apolok, kori nginepinin.

Anupit ayong atemar erai Akuj-Akuj ngolo a ngiboro a ngulu egelegelia. Itogogongit akwap ngun. Eyiakar Inges ngikaamukui. Eyiakar Inges ngalapatui. Eyiakar Inges ngadeideui. Eyiakar Inges ngiboro ngulu egelegelia, naarai abu Inges kitiyau ngun alopite a ngolo acamitor Inges ngun. Ka abu Inges kitau ngapakio, akiporo, ngicuai, erupe. Abu Inges kitiyau ngapakio. Idodiunito atemar erai Inges Akuj ngolo a ngiboro a ngulu egelegelia. Abu Inges ikitiyau iyese igelegelaaka. Erai ngice kiliok ngulu erienyaaka; erai ngice tunga ngulu acurianarak; ngice boca ejuwak; ngice epataka. Ka iriamuni iyong ngikabilai dadang ngulu egelegelaaka ngulu a ngitunga, ka alotooma Akepukan. Ingolik-a?

34 Kingolik iyong Ekakuang Petero, ka totubok inges kan Handereya. Ingolik-a? Erai Handereya eworiat ngolo ilipana, eboi anakungin apaki dadang. Ka arai ekiakia Petero ekalimonokinan ngolo arirai, ka ngunace dang. Ka arai Paulo ngolo asiomit noi, nooi ikwa ekaduaran, kori icebore, ka kiboiye alokau.

Ka, toanyu, abu Musa kigir ngikitaaboi ngiomwon ngulu engarenok ngulu a ngina Ngorot. Nguna, abu inges kigir Akitutuket ngina Ngorot. Ngunace dadang arai ngikisila, ka ngikabakai, ngikiruk, ka ngunace dang, ka nguna abu ice kigir nguna etapito ngikaduarak. Nait abu Musa kigir ngikisila, ngikitaaboi ngiomwon ngulu esiaunak alo Baibul: Ageun, Awuosit, Ngileebin, ka Ngikisila.

Ka nait abu Paulo kigir Akitutuket ngina Kitete. Nguna akire ngun. Matayo, Mariko, Luka ka Yokana abu kigir ngiticisio ngulu etiyasi, ka ngunace dang. Nait abu Paulo totyak ngikisila ka ajokis, ka akiwaakin nakibois kec. Ingolik-a? Arai inges ekegiran ngolo ka Akitutuket a ngina Kitete. Abu inges ikiinak iwon ngakigiret nguna ka Akitutuket a ngina Kitete, akisibak Akirot ka Akuj akiwaakin nakinapeta.

Kwana toanyu, nguna alalak, "ngakiboisio nguna alalak," ngikabilai ngulu alalak ngulu a ngaduketa.

35 Ikwa, ngikabilai ngulu a ngikaamukui ngulu alalak; ikwa, ngikabilae a ngangololin a nguna alalak, ngicuai, nganamio. Ayiakasi ikec ne ngina ibunio iyong ne, ekingaren, naarai akisio ngina a Papa yok a ngolo Anakuj Inges abu kiwaak ikec ne. Naarai, eminasi ngicetunga ngimoru, eminasi ngicetunga ngakipi. Eminasi ngice ngadeideui. Aso, kingolik iyong, akonibunore, Ayeni Inges ekoniyakae ka neni ikoni iyong, aso abu Inges kitiyau ngun lopite ngolo ebeitpr iyong kinuminumia ngun. Okoi! atami ayong erai ngol Papa ngolo eumokina, kingolik, eyeni nguna etiyaunia ngun alopite alo.

Alakara ayong a nguna etiyauna Inges ngimoru. Amina ayong ngimoru. Amina ayong ngun. Ai, nguluce, "Okoi, emam nyapedori ayong akiwuo...Okoi, acepaki etotwau Inges akasaduku alokinga aina." Ejok, abu Inges kitotwau kotere enuminumi ayong ngun. Ingolik iyong-a? Aso nai tema, "Amina ayong ngalapatui, neni apedoria ayong akitere neni alwanan." Ejok, ngiyiakayei ngulu yarei ngulu egelaaka, iwon ngikristo ngulu yarei.

Nai ayeni Papa atemar iyiakaun iyong ne, ka abu tosubak ngiboro dadang a nguna kon ering yong nyedoluno ne. Amen. Akonibunore ngina ke ekingaren, nege, abu Inges kitemonok a nguna kon ngina ibunio iyong ne. Nyeumokina atamakin nguna abu Inges kitiya-a?

36 Tokona, tokona, nai totamunite, erai lu ngainanakineta nguna euriyana akecepaki, erai ngakisikwaanet. "Kwana, ikiyeni iwon ebe Musa, alotooma adukio ngina ke eema anariet, kori akitemonokin inges, ebal inges abu inges kitiyau ngiboro dadang kiwapite epikica ngolo abu inges kingolikinite Anakuj." Ingolik-a? Aso, ngiboro ngulu ka akwap idodiunito neni ikote ngiboro ngulu emam asalunet. Ka ani kerai akwap ngina apolon na ngina ikiyiaria iwon nakuwarina, araut ngina epol nooi, ikwapei ikiminar iwon inges; ka ikimina akiboyo, ka akienganar ekuwaum, ka aanyunun ngatur ka ngiboro; arai ngun, arai kerai nguna ane akidodiunet, ngina etwani erai akidodiunet ngina a ngina nyetwani. Ngina ianyunia iyong ekitoi emunikinit, akiriitoi, ikiatakinit akiyar, apolou keng ebe eyiai ekitoi iwaca ngolo emam nyitiyai ngun.

Ngina ianyunia iyong ekile ane, emunikinit akiyar, icetunganan alodakitar, kori alokitaada ka aribo, kori anakangas, emunikinit, ka toyai eruye ngolo ka atwanare logooroi kec, ka akiria, akigworo, ka akikilianar a nguna ka akiyar, nyo apolou angun? Eyiai akibois, iwace, eyiai akuwan ngina nyemunikinit ka nyigworo kan ngun. Ingolik-a? Emam nyitiyai ngun.

Tokona, erai ikec ngainanakineta nguna edit apaki aneni yok, ngiboro lu, idodiunito atemar eyiai Apei ngina erai ngina emam Nyedaun. Ngun ikec a lot Yesu akitemonokin, ngina emam nyedaun a nguna yok. Kwana, idodiunito atemar eyai ngina apolon ngina ikwaan, naarai erai nu ekabila ngolo ikwaan.

37 Kwana, totamunite, ebala Ebaibul, "Arai keleleya eema lo ngolo ka akwap naa, totwan, ikiyiakar iwon ece ngolo ikidaritere iwon."

Ikwaca ikoku ngini cici, ngikekepua ngulu cicik, alotooma toto, emojiyasi ka ibelonokinosi. Ka, nai ca... ingolik-a? Ka iripuni iyong, ipedori iyong ayaar aberu, arai kerai inges ngina eengoriana; nai ngina eraunia inges toto, ka auriyen eringa inges nyeuruuna ikoku, eyai apatanu naberu. Kirimo iyong diye keng, eyiai ibore jwi-jwi, erai inges ngina epatana. Kan nyo? Eyiai imalaika ngini cici ngini idarit akijaun akuwan ngina ka airing ngin. Atipei nenipei idounio, buni ekiyenganu ngolo ka akiyar tooma keng. Ka kiegakini Akuj tooma inaa, torauni etau ngolo eyiari. Kwana, alosaa a ngolo idounere ikoku yen, eyiai nait akuwan ngina ke ekuwuam ngina itemokino akijaun inges.

Ka kwana, ngina ecakakinere akuwan na nege, tooma nakwap na, ikwa ecakunere ikoku, eyiai akuwan ngina nyebosi idarit akijaun ekuwuam tooma keng nabo. Okoi, wuoitakoi ibore ngini apolon! Ikiyia iwon-ikiyia iwon tokona tooma Kristo Yesu, (amen), ngigweya, ngigweya alotooma Kristo, ngidwe ka Akuj, idarito alakunio ngina ileleba, anabongun a Ekapolon Yesu, akijaun iwon tooma Keng, ngina ilikoria akuwan ngina nyebosi ngina ebosi na.

38 Ngasimai, ngiboro dadang ngulu abu Inges tosub, idodiunito ngiboro ngulu eponito. Ikwa ca akuwan ngina abu Inges ikiinak iyong anege, ikwa ca akuwan na, abu Inges ikiina iyong akiyar alotooma, idodiunit bon atemar eyiai apei ngina apolon, ngina ebeit abunore. Ingolik-a? "Arai keyiakare iwon, kori arai kenapitai iwon ngasimai nguna ka akwap, ikinapi iwon ngasimai nguna Anakuj dang," Ngina emam aronis etingit alotooma ngin ngina ebunit. Kwana, etingit na aronis, ngidekesio, atwanare, akialolong. Adau ayong akitetemun anege, meere kolong, alimonokini nguna etapito Akilocokinio Ngina Ka Akirot Ka Akuj, epite ngolo ka akuwan ana, eyiakar aronis tooma keng.

Ka apol tokona na ngina a ngarua anu a ngina ikiyiar ia iwon alotooma erai ngina a satan. Nyinupit iyong ngun-a? Ebala Ebaibul nen; ngakwapin nu, a ngina pukan. Nyecamitai iwon akinup ngun. Nai itacaunit Ebaibul ngun ilerete, ebe a ngina pukan, a ngina kabakanut ka akwap, satan erai elope ka satan ipukat. Abu satan ya Yesu, kidiana, ka akitoodianakin Inges ngapukanisia dadang nguna ka akwap nguna ayiakasi, nguna eyiakaunosi, anu ngace. Ka abu satan tolomorite atemar nguna keng, nguna keng, ka pa abu Yesu kimoc ka inges, naarai erai inges akuj ngolo ka akwap ana. Ingolik-a? Ka abu inges tema, "Akainakini ayong Iyong, arai kibusokin Iyong kwap akukonokin ayong." Ingolik-a? Ekatakinit inges akipotor neni a Yesu, tomam amuronot. Ingolik-a? Arai akipiga inges ayiai inges akitarau Inges.

Nai ayiakatar akwap asekit. Aso, arai etube ka asekit atwanare, ka ayiai Inges atwanare. Inges apolou esilereunere Akuj alotooma akuwan, kotere elemari Inges atwanare aneni Keng, akitac etube. Emam epite ngolo kikutoret. Emam nyerai akirub. Erai kire nguna etacitai, ikongin. Ngamicai dadang etacitai. Ebeeyarito neni keng tokona. Ka eraakai iwon ngulu ewuoikinitai Akepukan, ikicunakina nege kaapei nakuwarina, Alokiro a Yesu Kristo eyokokabaka, eboiyete anakiboisio a nguna a Anakuj.

39 Tokona, alotooma akwap ngina ikiyiar ia iwon alotooma, akisiom na, acamit ayong akitogogongikin iyes, akisiom, sayans, apol, ka ngiboro lu dadang ngulu esibit inuminumio iwon nakolongit na, erai ngulu a satan, ka ebosiarete. Ibala iyong, "Lokaato Buranam, apol-a? Ee, malim. Ebunit apol na aneni a satan. Ageun 4 inges itogogongit ngun. Lokoku a Kaino, kingolik, inges ageuni apol na, akiduk ngitaunio ngulu apolok, ngariongeta, ka ngunace dang. Ka abuni apol ka ayenut. Ka Ayenut inges agelaria satan Kawa, alomanikor ke Eden, ngun ikec apotu inakis inges akingwal, akibil ngakiciket ka Akuj.

Aso eyiakau apol tooma nakwap a ngina ikilosu iwon, nai emam nyeruwor ekabila ka apol ana, naarai alotooma apol na ikiyiakar iwon ngariebisia, akialolong, ekibure, atwanare, ngakiro dadang alotooma apol na, eroko. Nai alotooma apol ngin emamukau adio anakiro anu. Emam nyiitanio iwon sayans.

Erai sayans akibatario a ngina esiaunan, keyia nguna dang. Ingolik-a? Kityak iyong ikabeyait, akityak iyong icokit ka kitya nu ka kwa, ikikutarete iyong kidiana. Kilemu iyong ngakup nguna ka atom, kidic nu, akiyar icebore. Kilem iyong amotoka. Ka tolem akimiet ngin alokwap, ka ngiboro alotooma akwap, akilajilajakin ngisilo, ipisaarosi. Ka alosi alorot adau ngamairei ngatomon-kankoomwon alotooma epei saa, ka akiyar icetunganan. Ingolik-a? Okoi, ikitononokete, arida, akiburubur; ebeit iwon akijuk, akiya. Okoi! Ingolik-a? Erai dadang nguna a satan.

Emam nyeyiakaun apukan ka Akuj ka ngamotokai, ngakandekei, kori ngariamununeta nguna asayans. Mam. Emamukaun ka akisiom, jik. Eruwor akisiom ngina epol aneni ana, ngina emam nyetamunere nabo na. Ingolik-a? Akisiom, apol, ka nu dadang, eponito aneni a satan.

Kwana, ibala iyong, "Lokaato Buranam, kan nyo isiomia iyong dang?"

40 Kingolik, ikwa ca, kan nyo anapitor ayong ngilowi tokona? Alotooma apol ngina ebunit, arai nguna

esiaunak ngun, emam nyiitanitai ngilowi ngidi. Emukitai ikec. Amam ikec apolou ngina napet ngilowi, naarai emam pa ayenete atema alerete ikec. Kwana iyong...kwana iriamuni iyong, ebe, alotooma kwana, nait, ebe ikiyeni iwon ebe ikileri iwon, iboi asecit ane, inges ebeitor iwon onapitotor ngilowi. Nai pa ekote anageunet; amam asecit aina. Ingolik-a?

Kwana, ibore nginipei ngin erai erot ngolo ka apol, kaapei. Ikisiomi iwon, ikigiri iwon, ikityai iwon nu, nai nyigongakin neni angun. Nyitarau ngun akonikuj, naarai erai ngin akuj ngina akomunisim. Ingolik-a? Meere ngina a Yesu Kristo.

41 Erai Yesu Kristo kan anupit; meere nguna ipedori iyong akitogogong kan sayans, nai nguna inupit iyong. Emam nyapedori ayong akitogogongikin iyong kan sayans, nakuwarina, alotooma aduketait na, ebe eyiai Akuj, nai bo oyeni ayong atemar eyiai Inges nege. Nai, kan anupit, itogogongit Inges ngun.

Emam pa apedori Abram akitogogongikin iyong kan sayans atemar ebeit inges ariamun ikoku anaberu a ngin, ka toapiarite inges ngikaru amiat. Nai etogogongit akenupit ngun. Ingolik-a? Emam pa eitanit inges adio kitogogongit ngina asayans. Kan nyo, abala edokito, "Atinga ngikerep ekasikout, anege a nguna ebookor inges ebeit inges ariamun ikoku aneni ka aberu a ngin; inges bo erai ngikaru apei iat, ka ngulu ka aberu ngatomon-kankoomwon." Nai, kingolik iyong, alimunit Akuj ngun, aso emam pa eitana sayans. Eyiaikini anupit, akinup Akivot ka Akuj, meere sayans.

42 Aso, episaar ngiyokosukulo ka ngiboro. Naarai emam pa alimunit Akuj, "Toloto ka todoko ngisukulo," kori tar, "ayikaunor ngisukulo ngulu ke Ebaibul." Iyenete iyeg ngun-a? [Tema atuko, "Amen."] Abu Inges tema, "Tolimonokisi Akivot." Iyookino ngun. Ikiyaasi iwon ngiriongeta ngulu angisulu nariet adepar idiobore dadang ngini ayeni ayong, iyookino ngun, neni alwanan aneni ka Akuj. Nyiduko ngisukulo, ngidakitarin, ka ngunace dang; erai ngun nguna angakwapin ka nguna a egurup a ngol. Nai, emam ibore ngini etidingitor ayong ikec; itiyaete ikec ekecewai, nai eringa ngun pa erai ikec ngun.

Edukio iwon edakitar, ngolo ajokan noi, etiyaete ka ngikito ngulu ajokak ngulu ikiyiakar iwon, ka totwakete ngalipio jwi-jwi. Nai, okoi, ayong, alotooma apukan ngina ka Akuj, emam atwanare, emam akialolong. Amen. Emam akiitanit ngina a ngiboro ka akwap ana. Nai alunyaroi iwon aloboro alu, tooma lobo ngulu akire ngulu ka Akuj; neni ikatakinitere iwon noi ka agogong ariamun kan sayans. Ka ngina eraunere iwon ngulu asayas nooi, atwanare ace eyaunio iwon nenyok. Ejio iwon ejie ngolo ka atwaniar anen, aso tolajun aneni angun. Ido kan anupit, tonup Yesu Kristo Lokoku ka Akuj, nakuwairna, tocam Inges. Erai Ings Ngol.

Anu eyiai sayans akitemokin anguna kon? Ace twanare. Iyookino ngun. Ngiselaita ngulu egumanario nadision, ka ngiboro lu dadang, akielar atwanare ka ngiboro dadang kiriama akwap. Nyite ngun. Kisingolia akonikou kidiama adepar ngun, kidiama Nakuj. Kingolia neni iboyo Yesu, "Nakan ngina aloteten ka Akuj," nakuwarina, "Eyiari jwi-jwi akimaima a nguna ka ayokokiki," kan nguna enupitai iwon, Akekirot araut Akiyookino.

43 Kwana ikiriamuni iwon atemar edakit akiyar na ngikabilai dadang ngulu ka aronis, aso anguna angun akiyar ngina ebeit abunere emam nyeyiakaunor ngun. Eyiakar naga ekibure, ka ngidekesio, atwanare. Naarai, nyo inges? Meere inges akai ngina a lot Inges akitemonokin. Erai na akai ngina a ngikur. Ngiai eyenete akai ngina angikur? [Tema atukot, "Amen."] Kire. Ejok, inges iyiai iyong tooma. Akai ngina a ngikur erai neni iudakinitai ngikadiakak dadang. Ejok, nguna ikitiyak iwon asecit ngun, ikiwaak iwon kai ngina angalup ngina angikur. Emam nyecamakinio idiotunganan alomun kai ngina angikur, naarai eyiakasi ngikabilai dadang ngulu a ngikur eporete alotooma anen, ka eyaete ngitunga ngikur lu todiekakinos, ikec make. Ka abu asecit ikiyaun iwon tooma kai ngina a ngikur ata satan.

44 Okoi, nai nginace ya enyaritai, "Akai a Papakang." "Alosi ayong akitemonokin akibois a nguna kus. Ka alemun iyeg alokai a ngina a ngikur ana ka ayaar iyeg tooma Kai ka a Papakang." Amen. Iyong ngol nen; alemun iyong king angina ka akai a ngikur. A lot Inges akitemonokin akibois, akibois ngina edolit neni emam nyeyiai aronis, emam ngaribisia, emam tar amojongu, emam tar atwanare.

Erai akibois ngina edolit inges ikinyarit iyong nadolit ngin, ka ebeit iyong torai ngolo idolit kotere toloma inaa. Ebalu Ebaibul nen. Ebalu Yesu, "Toraakas iyeg ngulu idolito, ikwanginapei eraakar Papakus ngolo Anakuj ngolo edolit." Erai Apukan ngina ka adolit, aso ebeit torai ngitunga dang ngulu edolito elomarete tooma. Naarai, ebeit iyong akiwuo ka akiitakin ka Lokoku ka Akuj ngolo edolit, ka ebeit iyong torai Ateran ngina edolit. Aso ikokini iyong itiyai ngun isitiyai icebore mati Akivot ka Akuj, ngina erai, "Ngakipi nguna ka atyakun, nguna ikilotarete iwon alotooma ngaseciayok-a? Amen. Iyookino ngun. Ngaakot nguna a Yesu Kristo, atami ayong anguna kec, ewoete, Akivot ngina a ngaakot, akilotar Ateran tooma. Amen. Ee, malim. Ewuoi inges edolit, abikiriati, ngina nyelomit. Emam pa asecit inges, anakibois a ngina esiaunan. Amen. Elegeunio inges tooma ngun. Ingolik-a?

Eyiai Akai a Papa ngina a lot Inges akitemonokin.

45 Apote nu kan akitepa, ka alotooma akimasar, ebeit kimasar kaapei ka akimasar. Nyemisitai aoyau

ngina iyai iyong ipaci ibore ngini ngorot nawai, elosi inges akimasar, keyia ngun dang. Erikak inges etic, naarai atubokin inges, naarai ebala Akuj nen. Erikakin inges. Elosi Akuj amunyar inges. Ebala Inges ikwangina. Eyiakau akiteteun ngiboro dadang. Inupit iyong nguna-a? [Tema atukot, "Amen."]

Anakisiaun, ngina ayiakaunor akwap ka akekidounio, ngina ejukaria Akuj ngakipi kau, ikingaren, anakwap, ikwa etiyaa Inges ngun nakipi nguna anakook atoto, kidounetei akwap. Ee. Ka togeunete ngitunga akiboi alotooma keng ngina ewaakinia Akuj ikec inaa. Ka togeunete ikec akisec. Ka aponi kibatisai inges, ka akitulumor, alorua a Noa. Anen aponi kitokwangunai kan ngaakot nguna ke ekasuban nguna aoete kidiama keng.

Ka kwana erai ngol erot ngolo ipedoria iyong abunio, alotooma akitojokio, ka akinup Akuj. Aponi ikibatisai iyong tooma nakiki, kori, neni, a nguna ka akilotario a ngakonisecisia. Ibu yong tolimo ngakonisecisia alokingaren Akuj, ka abu Inges ikision iyong aneni angun. Ka aponi ikibatisai iyong, ikidodiun atemar adaun akision iyong; alimor lotunga, ka akidodiar neni ka akwap, ebe iyiu iyong Yesu Kristo ngolo abu totwan a nguna kon. Ka abu Inges ya akoni kibois, ka kwana iwuoi iyong anakibois keng. Abu Inges toruwor iyong, kotere eruwor iyong Inges.

Abu nai apedor ngina etokwangunan ikitesegu iyong alopitesio adaadang a ngulu aronok a ngulu ka akonikiyar. Imina iyong kolong akimat esigara, akimat, akitiya ngiboro ngulu pa eyookino, erwor aliokonu, ngakiro dadang. Buni nai apedor ngina etokwangunan ngina angaakot a Yesu Kristo tooma nakiyar kon alemar ngiboro dadang anenikon. Arai kitema iyong eyai ibore ngini erono, tema atipei, "Kidaru apei dakikat. Kitimoi ayong. Emam pa apeleikinit ayong alimun alopite a ngol." Ingolik-a? Abu satan tolokak ametegu inaa. Nai ibu yong toriam ajokis ngina bongunet, arai kirai iyong ekristoit ngolo akire, tema, "Adyakarit ayong." Ee. Aso, a nguna angun, kwana,....

46 Kwana, ibore ngini etupakini ngini ijauni yong, arai ebatisimu ngolo ke ekuwuam a ngolo akuangan ka akim.

Kwana, Akuj, ngina edaunotor ngikaru aliput ngulu ka apukan, elosi Akuj ainakin akwap ebatisimu ngolo ka akim. Elosi aduwor ngiboro dadang. "Nakuj ka akwap ayiakaun nakim." Alimunit Petero ikongina. Ka eriamuni ibore ebatisimu ngolo ka akim, akiteteunio ngina a ibore dadang. Ka eyiakaun nait nakuj ngina kitete ka akwap ngina kitete. Erai nen, neni iboiyo akiyookino.

Erai nen inges eyiakai iwon. Araun iwon ngitunga ngulu ka akibos, alotunga a ngulu a ngisaai, araun ngitunga ngulu nyedaunosi. Ngina enokokinia Akirok ka Akuj ngiyokotain, ka toraunai iwon ata lokoku ka ata nakoku ka Akuj, ka ngipitesio, ngaakot ka Akuj alotooma yok, araun ata lokoku ka ata nakoku a Papa, Akuj ngolo anadis, egworos atemar "Abba, Papa! Akakuj, Akakuj, alotooma akai a Papakang."

47 Kwana, iitana akwap ngina ngorot na kimasar, naarai abuni kan akitepa. Ka abuni kan amaange, anakisiaun. Ka aponi ikidoun iwon anege kan akitepa, alotooma akimasar, ka iitana tobongo alopite a ngolo pei a ngol, nakimasar. Nai ngina eyiai Inges tokona akitemonokin a nguna kon, emam nyimasar, naarai itiyunit Inges inges alopite a ngol. "Aeka ayong..."

Anibo kan torai iwon akiboi alokabila ka akuwan ana? Nyilakara iyong atemar eyiai ibore ngini erai atwanare-a? [Tema atukot, "Amen."] Kwana nyegelaaka ngun-a? Nai kwana, tema, ikwa aanyunet...

Ngikaru ngidi ngulu alunyar, arai ayong idya ngina cici, ka kwana arai ayong ekile ngolo alokiding. Ikiyikar ayong ekone ngolo iboi anen, Malim Dauch, ka erai inges ngikaru ngatomon-kankoomwon ka ngiuni, ngikaru ngidi ngulu alunyar. Kingolik iyong inges tokona. Ngikaru ngatomoniomwon ka ngikan, keruwor ngol ayong. Kwana kiwaak ngice karu ngatamonniomwon neni keng. Kerai ai ilosi yong? Ibore bon...

48 Alakara ayong ebe eyiai ibore ngini ikitolomuni iwon king angina ka akai a ngikur ana. Eyai epuke ngolo engaara, ka enyaritai inges atwanare. Ewuoi Yesu alopuke angol. Amen. Eketenari Inges ayong akilamia angolol. Eketolomari inges ayong alopuke a ngol. Eyiai epuke ngolo apolon ngolo ewuoi alokekwaye, ngolo enyaritai atwanare. Ka angolo saa itedukaa ekonitau, iyiai iyong alotooma apei kitedukakinet aapiar nen. Ka ace kolongit ebeit ayong abunore lopuke ngol. Ka ebeit iyong bu nen. Nai ngina abunio ayong inaa nyacamit ayong araut ngolo akurianan. Nyacamit ayong akiwololo kau ka ngaren. Acamit ayong abunore lopuke ngol, emukorite akakiyar anakiyookino Keng (meere ngina kang), ngina Keng.

Kan nu ayeni ayong, ebe, "Ayeni ayong Inges anapedor a ngina ka Akeyiarun." Kotere ngina enyaraa Inges, alomuni ayong kinga alokiding ngikatwak, ayiakaun kaapei ka Inges, king angina ka akai a ngikur. Aneni adaadang ibusokin akuwan na, ka dadang neni edoi inges, neni ikoni inges dadang, alomuni ayong kinga ace kolongit, naarai ekeikinit Inges ayong ngun. Ka ikinupit iwon ngun. Ee, malim. Eyiai Inges akitiyaun apei ngina emam nyibusokin.

49 Toanyu iyong epite ngolo imuitor aberu ngina epoti anakwap nakuwarina, epite ngolo imuitor akekuwan ngiceboro. Erworo ayong, atamakinit ayong, neni eyiakasi ngitunga ngulu apolok dadang

ngulu epedorete amisiun. Toto, alotooma akidounio ngina a ikoku, arai keyiai ibore ngini icana inges alotooma akuwan keng, egeuni inges ariamun akimuit icebore. Kingolik iyong epite ngolo apapa...

Atamunit ayong aponi ikitopoloun isua, alotooma ekal ngolo ekuliakana, ka-ka ecanai isua idiobore ngini nyamat ngina arakare isua ngidwe. Neni lala anenikus itorito nakiro ngunapei.

Aso epite ngolo, ngina, eringa ngidwe nyidouno, iburakinete toto ngicebore. Ka edongi dadi ngikoonai, ngiboro dadang, ariamikin inges ngun. Ingolik-a? Erai inges, akuwan, akekuwan, acumbi, ka ngunace dang nguna ka akekuwan, ka bitamin ngolo iitanit inges. Eyiai Junia ayeun, kingolik, ka imuito inges ngiboro, ngamujia a nguna aikoku a ngini ebunit. Ka epite, ngikaauriak, ikatakinete ariamuna ngun kotere ikoku idounio iyookino ka alakara ikwa epedorotor. Ianyu iyong epite ngolo epedoriatana ngikonkauriak etic ngun? Ngina eyiakaunor ibore ngini iitanitai, einakini toto esuuda kan ngun, kingolik, itiyaunitai ekitiyae keng alopote a ngol. Amisiun iyese-a? [Tema atuko, "Amen."] Ngun, ngina eyiakaunor ibore ngini iitanitai anege, a nguna aikoku a ngini ebunit, egeuni toto ariamun akimuit kan ngun.

50 Kwana, towuo ca apei dakikat. Kan nyo ikiyiahar iwon akisikwuarunio? Kan nyo ecunanakinere iwon iwapei? Kan nyo jwi-jwi eretanakinia ayong ngitunga? Kan nyo akanyaritor ayong iyese ngaberu nguna a Pentekost: "Ajongore anapit erangi, emaradad, akibany ngikusitim, ka ngiboro ikwa ngul?" Kan nyo alimunitor ayong ngun? Naarai, emam pa aminasi ngulu ngorok ngulu ke erot a Pentekost etic alopote a ngol. Erot ngolo akire ngolo ke Ebaibul era imam akitiya ngun. Iyese ngulu inapito ngisokologe ka nginapen ngulu a ngikiliok, eyenete iyese atemar ebala Ebaibul ebe erai ibore ngini ke etal aneni ka Akuj-a? [Tema atuko, "Amen."] Nai acamakin iwon. Kan nyo erubakinitor Ekuwuam ngolo akuangan igworo noi? Eyiene Ingese atemar eyiai ibore ngini ekadakina anen. Ebeit iwon atoyiakas nakitemis ngina ka apolou ngina a Yesu Kristo. Ebeit iwon atoraakas ata lokoku ka ata nakoku ka Akuj. Ejoikinit iwon akitiya ngiboro ikwa ngidwe ka Akuj.

51 Kolong, erworoi eemut ngolo adit. Abu ayong atoripu epei kirioon iboi alokaku aina. Anakan angina alokwap, aminai angelanar ngipi. Ka nu, ngina ayiakatar ikec ngipi alokwap aina, ngina ayiakar apitoonut eringa ariyanu nyeyakauna, aringa nyelimoro. Ka aminasi ikec alosit ka agelun ikec, ngitunga ngul, ikwa ca amotoka dang ngina isitiyatai, eboka. Ayiakatar ikec ekimar ka agelanar, ka agelanarete ngitunga ngul ikwa ca-agelanariata ikec ngamotokai nguna isitiyatai. Iyiahar iyong ekimar ka agelanar kaapei ka ikec.

52 Apei paki abu ekagelan bu, eburoka. Ka alosi ingese...apedori ingese akirimor ngimanikorin ngul ka agelun ngipi. Ka abu ingese bu lomanikor ngolo apolon neni ayiakare ngipi ngulu alalak, ka acamit ingese aanyun atemar ngiai ayiakatar ikec. Ka ayiakasi ikec dadang kinga inaa, lotic. Ka ealolongete ikec. Alwaka ikec aloreria. Arai ikec ngulu anakwap angikirionok.

Aris ikec ayaut ikec lalo nege. Apotu ngimarabui yaut ikec lalo ka agelar ikec a nguna angipi, ka a nguna ealolongete ikec. Ayenete ikec atemar nyebongorete ikec lore nabo. Ayiai ikec akiyiar kori atwanare alotooma ekitela. Ka ayiakatar ikec, ngapakio nguna alalak, ewuokito ikec ngadase ka edico ikec. Arai ikec ngiboro ngulu ke elope, ka etiyai ingese ka ikec nguna dadang acamit ingese. Aari ikec tar kecemit ingese akiyiar, aari ingese ikec. Ka arai kerai ingese, neni ekokini ingese dadang, abu ingese kitiya ngun. Erai ngin apitoonut, ikwa ayiakar Isirael, ka ngibukui ngulu alalak aris ayaun tooma napitoonut. Ka ayiai ikec ayaar ngipi ngul ngulu ekuliakaka. Egworoosi ikec, iyenete iyese, ngisaai dadang, ka kialolongete.

53 Nai apotu ikec toriput epei alotooma ngipi, esorokit, ayiakar ingese ekore keng ngolo ededeuna kinga, ka kikiara akekou ikwana. Amam apore anenikeng. Emam pa alimokinio ingese nguna kitiya. Aso abu eburoka ngol tema, "Acamit ayong akigel epito ngol."

Tema ingese, "Meere ingese egelara."

Tema ingese, "Eitanit ayong akigel ingese."

Tema ingese, "Mam. Meere ingese egelara."

Tema, "Ingese erai ekapolon a nguluca a ngul-a?"

Tema, "Mam." Tema, "Meere ingese erai ekapolon. Erai ingese epito."

Tema ingese, "Ejok, acepaki itani iyong ingese egelaana akilo neni itania iyong nguluca."

Tema, "Mam. "Imujete ikec dadang anasinaya, kaapei."

Tema ingese, "Nyo itegelaanit edya ngol aneni anguluca?"

Tema ingese, "Eyiai ipeibore ne. Abu ayong dang aumok apaki adio. Nai edya ngol, erai ingese ngolo etyakuna anakwap angikirionok, nai alotooma akwap angikirionok erai papakeng ekabaka ngolo ka ateker. Ka, tar, erai ingese ngolo etyakunitai alore. Itolosi ingese akekiyiar ikwa lokoku ke ekabaka. Eyiene ingese ngun, alotooma akirimor ekitela, ebe erai papa keng ekabaka ngolo ka ateker. Ka tokona ingese eyaitor

inges akekiyar, naarai eyeni inges erai inges lokoku ke ekabaka."

54 Okoi, lokaato, nakaato, iyong ka ayong, alotooma akwap na a ngina ikiyaria iwon, oyaito akiyar yok ikwa ata lokoku ka ata nakoku ka Akuj. Ikirai iwon ngulu etyakunitai anege, nai ngiyokopitesio ebeit kikwaan ka ngakiciket ka Akuj, ebe ikirai iwon ata lokoku ka ata nakoku ka Akuj. Ngiyokopitesio, ebeit iwon etiyaete ka etolose, ka ngiboro dadang, ikwapei eyiakatar epetakinitere ngikisila ka Akuj.

"Erai ibore ngini ke etal aberu akinap ngilowi ngulu ke ekile." Erono ka erai asecit, "Kan inges akibany ngitim," ebala Ebaibul ikongin, "Nyejok inges tar akilip."

Ibala iyong, "Anibo nguna etapito nu?"

55 Abu ice okodolok ayong; ngolo apolon, ekejaanakinan ngolo eyenara, nyelwana. Tema, "Lokaato Buranam, bua. Acamit ayong akidokokin iyong ngakan." Tema, "Ilosi iyong akitacarionun akonikijaanakin."

Abu ayong atema, "Nyo?"

Tema, "Akisol ngitunga ibore ngin."

Abu ayong atema, "Ayiai ayong ..."

Tema, "Anupit ayong ngun." Tema, "Arai ayong dang ngolo a Pentekost. Anupit ayong atemar emam nyebeit ngaberu tonapito ngitim ngulu euriaka, nyebeit tonapito erangi, ka ngiboro ngulu lu ikwa itiyaataikec, akiwasa erangi loreetin kec." Tema, Emam nyebeit ikec etic ngun. Nai," Tema, "Ikijaraunit iyong Akuj akilipanakin ngikadiekak."

Abu ayong atema, "Akajaraunit Inges ayong alimonokin Eemut." Ee.

Ka abu inges, "Anupit ayong ngun. Nai" tema, "iyong itami ngun-a?"

Abu ayong atema, "Ee. Kingolik iyong nguna iraim iyong, ngapurogramua nguna apolok, ngativio, ka ngunaec kiro dang. Emam ayong ibore ngini ayiakatar mati kebongoki Akuj." Iyookino ngun. Abu ayong atema, "Emam ayong idiobore nai Akuj ebeit toongok."

Tema inges, "Ilosi iyong akitacarionun akonikijaanakin."

Abu ayong atema, "Adio kijaanakin ngina itacarionunui Akirok ka Akuj, ebeit kitacarionunai." Iyookino. Erai kire. Ikote nen.

Tema inges, "Ejok, ilosi iyong akitacarionun inges."

56 Atema ayong, "Ngai bo nait elosi alimor ngun? Ingolik-a? Ebuni icetunganan alimor ngun. Ebeit icetunganan akiwuo anguna ka akiyookino a ngin, nyemisit tar kewanawana inges. Ka ngikonei, ikwa ngikristo, ikwa ngitunga ngulu enupito atemar ikilos iwon Nakuj, Ekuwuam ngolo Akuangan ebuni akisikwaanikin iwon ka Akirok ka Akuj.

Abu inges tema, "Iyeni yong nguna ebeit etic-a? Tema, "Ikinupito ngitunga iyong araut akaduaran." Tema, "Ebeit iyong kitatami ngaberu ngun epite ngolo rukaunet ngainanakineta nguna ka akiduar ka ngiboro ngulu ikote nen, ngulu apolok, ngiboro ngulu ikiara akilo ibore ngini cici."

Abu ayong atema, "Ekokini ayong alosi akitatam ikec emara arai pa eyenete ikec akisisaun ngakece jukutai A IBA ICA? Ido nyepedorito ikec akitiya ngiboro ngulu epetuna, kingolik, ibore ngini ka akuwan, ikwani ilosio iyong alimokin ikec ngiboro ngulu alokididama?" Nyepedorit mono iyong ageun aneni...icamit iyong akidol nakou ka amadala eringa nyedokakina akicaket ngina esiaunan. Inges apolou imasanarotor iyes. Ingolik-a?

Togeutu alokwap, todokasi nai kididama ikwapei ikingarenikinio Akuj iyey kididama. Ianyu-a? Kisidiirik akonikiyar ka tar kiwap Akirok ka Akuj dadang ngina ikityakakinitai iyong etic.

57 Kwana totamak epite ngolo ka Akuj...ebeit iwon etolose akiyar yok ka etiyaete ikwa Ngikristo. Ngiyokopitesio ebeit kikwaan ka Ngikristo. Naarai, ikirai iwon ngityakuna anege. Meere ne eyokore. Mam. Aponi ca ikiwaakin iwon ne, adio urine. Ebeit iwon alosit, anginitunganan aneniyok, nakuwarina.

Kwana tototama. Arai Akuj, alotooma Akekision, ikwa toto, eringa ikoku ngini cici nyeuruuna, imuit inges edio vitamin, ka elimunio nakiro atoto ikwana, "Dadi, acamit ayong ngalam, kori ewotamelon. Acamit ayong idiobore, ice." Eyiai king ngina...Kan nyo, ebuni inges akitiya nguna epedori dadang, ariamun ngun, naarai eyeni inges atemar ecamit inges ikoku kidounoi iyookino ikwapei ebeit. Ianyu-a? Ka ebuni inges akitiya ngiboro dadang ngulu epedori inges etic, ariamun ngun.

Etya nguna epedori inges ai, anguna ka ariamun ngun! Erai Inges Ekasuban. Kwana totamak epite ngolo epedoritor Inges, akitemonokin iwon akuwan, akiyar ikwa Akekuwan ngina isiritoi, erai kecamitai iwon akiyar. Eyiai ibore tooma yok, enyara, nakiyar. Ka eyiai ibore tooma yok ngini enyara etic nguna

iyookino. Ido enyarauni Akuj icetunganan nalapatu, kori nalitare, ngini ebuni alimonokikin Akiyookino ngina akire. Kan nyo? Ingolik-a? ikidodikini iyong. Ido, ani kirai iyong ikoku ka Akuj ngini akire, igeuni iyong akikaleun, "Akuj, tolema nguna aneni kang. Tokepai ayong aneni anu. Tolema ngboro lu anenikang." Kan nyo? Iitana a nguna ka akonilosit lore ngolo anakuj ngolo ilosi iyong, neni a lot Inges akitemonokin. Iitana iyong araut Ateran ngina akire ngina ka Akirot Akristo.

58 Ayiai ayong alimonokin ngakuwarisia ngadikidio nguna etapito amuronot, alotooma ngirua ngulu ka amookunio. Ayiai ayong alimonokin akibois apei bon ngina abu Akuj, Ekanisa epei bon ngolo eriamunotor Akuj ka itunganan alotooma, ka erai tooma, abu Inges tema, akibois ngina abu Inges kiwaak Ekekiro. Abu Inges tema, "Emam nyeriamun Ayong ka ikec nakibosi ace mati akibois, ekidor ngolo abu Ayong ewaak Ekakiro tooma." Kwana, emam nyiriamun Inges ka iyong lokidor a Mesodist, lokidor a Baptist, kori lokidor ngolo a Pentekost, kori edio alotooma kec. Nai abu Inges kiwaak Ekekiro tooma neni Alokoku Keng. Abu Inges tema, "Abu Ayong Alokiro a Papakang."

Ebuni idiotunganan, ka idiokoku, ebuni alokiro a papakang. Abu ayong abu alokiro a Buranam, naarai erai papakang Buranam. Ka ibu yong bu alokiro kon naarai arai ngol ekiro a papakon.

Ka Yesu, Lokoku, abu bu Alokiro a Papa. Ka abu Inges tema abu Inges kiwaak Ekekiro, "Tooma lokidor lo ngolo ewaak Ayong Ekakiro tooma, arai ngin amuronot." Ka tooma Yesu Kristo inges akibois apei ngina iriamunia iyong akimor ka akukonokin Akuj.

Ibala yong, "Ejok, alosenene ayong lokanisa." Emam adio tyaketait esubunete ngun. Ebeit iyong toyiai tooma Kristo.

Abu ece kejaanakinan ngolo ke edin, akuwar ngina ngoon, tema neni kang, tema, "Malim, Buranam, kingoliu lalo. Ebalu Yesu, 'Ngini dadang enupi.' Ebalu Ebaibul, 'Ngini dadang enpi ebe erai Yesu Kristo Lokoku ka Akuj, erai iuriat ngini ke Ekuwuam ka Akuj."

59 Abu ayong atema, "Emam nai nyebala Ebaibul dang ebe, "Emam itunganan ngini enyarai atemar erai Yesu Kristo, mati eyiai Ekuwuam ngolo Akuangan kaapei ka inges-a?" Ingolik-a? Emam nyipedori iyong akitoliokon Ebaibul. Ebeit inges kisibakanakin iyookino.

Aso ejoikinit iyong ikidoun nabo, kan Ekuwuam ngolo Akuangan alotooma kon, ekayenan ngol, iyong elope, iyeni iyong atemar erai Inges Lokoku ka Akuj. Ka ani kirai iyong, atyaket; arai kirai iyong ikoku ka Akuj, alotooma Akirot ka Akuj; lopite ali igerio iyong Akirot? Ikokini Ekuwuam ngolo Akuangan ikiinakini iyong akinup akitatam a ngitunga, ebe ebeit iyong akitiya ice ikwana, kirworo bo Ebaibul icebore ngini egelaana? "Ebeit iwon emorikinos ka ekanisa, ka etiyata nu, kori etiyat kwa," Ikilimokinite bo iwon Ebaibul ka akileerer nguna ebeit iyong kitiya-a? Ingolik-a? Ka nait ngina ianyunia iyong ngun, ido toporok iyong tooma ngun, iyiai iyong kaapei ka ikec nait. Kiatak alisit kingaren, ka tolou.

Ikwa ikurut ebunit nakook ka aberu neni kaapei ka abeeye. Ka nait ngina egeunia abeeye ngin apoloun, itolomuni ngikur, emam nyiwaakini ikurut ipei ngini aitunganan, ka ikurut aigok, ka ikurut ngini ka aite. Iwaakini erai ikurut angaakot angitunga nguna ka aur.

60 Ka ngina ikoku ka Akuj, ngini etyakunitai...Erai ngin akirot ngina aronon akisitiya, nai erai Akuj. Ebaibul ka Akuj lo nege. Ayenut ka Akuj ngina kolong epedori atyakun, ainakin nginibore dadang kitiya anguna ka Akekitopoloorio. Ngina atyakunere ekinyomit, ngolo abeit toruwor iyong, ka abu Akuj ikinyarau iyong, ka iyong ikinyomit ngini cici ngini ke egole ngin alotooma anen abu kiira Akirot ka Akuj, edukokini kidiama, apei kirot kidiama neni a nginace, kidiama nginace. Emam nyinyalakin kaapei ka adio kitatam a ngitunga.

Toanyu. "Alotooma ngidorin lu, angina kolongit, ebeit ikec kimjute amukati. Ka ebeit nyeriamun ngidi kinyalet aloking kus, alotooma ngirua ngikankaarei." Iyookino ngun-a? [Tema atukot, "Amen."] Nganyameta ngakankaarei nguna a ngikanisai, nai, emam nagikinyalet, emam ngakitatameta a ngitunga, "Emam ngakinyalet nguna ebeit toriamunai alokiding kus, jik." Ngakinyalet ca, Akirot alope, inges ngin bon. Ka erai Akirot Akuj. Ka abu Akuj tonap akuwan, alotooma itunganan ngini erai Yesu Kristo, ngolo, erai Ekidor. "Eyiai Ekidor ngolo abu ayong eriamakinotor ka yong, akukonokin, ngina iwapia iyong ngakiciket ka Akuj."

61 Angun, arai kiyiakar iyong, nakuwarina, bua, tema, "Epotok ayong akakiyar neni a Yesu Kristo," ka emam nyijauna iyong Ekuwuam ngolo Akuagan; bua tooma keng. Ebeit iyong kitiya ngun. Ebeit iyong topolo alotooma keng. Kingitak Akuj kikacanak Akirot neni eyiai Akirot nginace, ikwangina, akitodol ngina iraunia iyong akitemis ngina ka apoloo alokoku ka Akuj, kori nakoku ka Akuj.

Alema ngiboro ka akwap-a? Yokana ngolo ke ekingaren ebalu, "Arai kiminasi iyees ngakwapin, kori ngiboro ngulu a ngakwapin, erai naarai emam tar amina ka Akuj alotooma kus." Adaun amodikin iyees. Iyiakar iyong amina a ngakwapin inaa, ka adau amodikin iyong, adau satan, kan akiriun ngiboro inaa, akidodiar. Ingolik-a? Emam nyipedori iyong...Ejok, nai, Emam nyipedori iyong alema apei Kirok ka Akuj alotooma Ebaibul.

Nyo ayauni asecit ngina a ekingaren? Meere kan aliokonu ngina apolon, nai arai naarai abu Kawa kilocu Akirot erono, abu satan kitiyak inges, apei Kiro. Apei Kiro, inges agedi erikot, ka abu tonger ayaar apei Kiro. Arai ngin ageunet ngina ke Ebaibul.

Abu Yesu bu alokiding ngina ke Ebaibul. Abu inges tema, "Nyeyiari itunganan a nguna ka atap bon, mati kan adio Kiro ngina elomuni anakituk ka Akuj." Erai ngin Akirot ka Akuj dadang. Inupit iyong atemar erai ngin Akepukokinio ngina etapit Inges-a? [Tema atukot, "Amen."]

Nait, alotooma Apukokinio 22, abu Yesu bu neni a Yokana, aloculat a ngolo a Patimo. Ka abu Yesu tema, "Ayong Yesu eyiaka Ekamalaika akiteyeniar ngiboro lu." Ingolik-a? "Kelema idio apei kiro anakiro anu, kori kiatak apei kiro neni anu, elemario aketyake Alokitaabo ka Akiyar."

62 Meere ca atemar, "Ejok, anupit ayong-ayong Yesu Kristo, Lokoku ka Akuj." Iyookino ngun. Ido kiyatak ngace tooma nen. Ibala yong, "Adaun akitojok ayong. Abu ayong ainak akakan neni ke ekejaanakinan. Anupit ayong neni a Yesu Kristo." Ebeit nai iyong ikidoun nabo. Ebeit iyong kilelebunos ka Ekuwuam ngolo Akuangan. Ingolik-a? Torubak iyasi jik, ikwanginapei iyatakinia iyong alosit kingaren. Iyiai iyong apolou tooma nakitemis ngina ka apolou ngina alokoku ka nakoku ka Akuj. Ayong!

Akuj, epedori akitemonokin iwon, ka ainakin iwon akimut ngin tooma nakiyiar yok, naarai ikicamit iwon aanyun idioibore. Ngiai anege ecamito kiatakin Akuj nenikec? [Tema atukot, "Amen."] Kan nyo, idodiunit atemar eyia ngace nguna iatakina a ngunakon. Ingolik iyong-a? Ikimuito yong ngun. Ebunit akoiniriebo ngina ka akidoun. Ingolik-a? Iitanit iyong ngace, kotere eraunio iwon ngulu ikilakara, ka alacakina, ka adalit. Iitana iwon arauto.

63 Ikwa ikurut ngini cici ngini ka akiyar ayiakut natorobu ka Akuj, ikwa ca, eyiakar ikurut ngini ka akiyar natorobu atoto. Epoloi Akuj; ka elosi, aeka, akitemonokin akibois a ngunayok, akibosi ngina nyesaluni a nguna Keng; meere akibois ngina eyiai akai ngina a ngikur, atwanare, asecit, elomi ka asilianut ngina a ngakwapin anege. Arai keyiakasi ngakonitameta neni angun, idodiunito atemar emam nyiriamuna kaapei ka Akuj. Ingolik-a? Icuro iyong. Iyiakar iyong aliokonu ngina a ngadam.

Irucokina iyong ka ekanisa ka ibala, "Ejok, emarara ayong neni anu. Arai Atokang ngina ka ama." Acepaki kiyookino ngun alorua ka atokon, nai nakolongit ace eyiarere iwon.

Eemut a Wesley emam pa...emam pa abu inges yaa ngolo a Lusa. Anupit Lusa akitojokio, nai Wesley arai akitokwangunio. Pote nai ngulu a Pentekost, emam pa apotu ikec yaasi akitijokio, akitokwangunio. Ikec, arai esaa ngolo ka akinyakunio ngina a ngainanakineta. Kwana elosio iwon aneni a ngun. Ianyu-a?

Ngadoketa ngauni-Emusabibu ngolo ebunit kidiama. Ngina ke ekingaren erai akit ngina cici, abu tolom kidiama, anakiteteunio. Iyookino. Arai ngin akasirimaite. Kitee eyiakae. Akuj ka eyiakae itiyaete alotooma arucorit, naarai eyiai Akuj tooma loyiakae. Ingolik-a? buni ngina etupakini, ngisilu, ngapune, anyamet ngina a Mesodist. Buni nai ngina a Pentekost, okoi, ayong, edolit noi, kingolik, ikwa ca ekinyomit ngolo ka aganot. Tongaa inges, emam aganot anen, jik. erai apocot, ngina edakit inges, nai eyiai akiyar ngin asubun. Ingolik-a?

64 Ikec alokau aina alotooma anyamet ngina a Lusa ecamunito Lusa. Abu akiyar ngin bu elosi, nai abu tolot toruwor edin. Ibore ngini esiaunan ngini iyeni iyong, abu torau edin ngina erai akesalunet akicunyarior. Ingolik-a? Eoni akasimaite; erai inges ngina edakit. Eringa ngice ikatakinito akibois anakasirimaite a ngina ngorot ngina edakit, emam nguna ka Akuj nguna eyenete, etwakito. Ebasi ikec, "Ejok, kingolik, ikirai isua akuyen. Araakai isua Lusa." Iyookino. Nai kingolik iyong neni eyiakasi ikec tokona. Ingolik-a?

"Araakai isua Mesodist."

Ka tar, "Araakai isua Pentekost." Nai kingolik iyong Pentekost, epite ngolo alilimunio ka epite ngolo araunia ngina eorori, epite ngolo eyiakar ngitunganan dadang aekar nawai. Ingolik-a? Erai nyo ngin? Arai ngina ewuokit ekinyomit ngolo akire. Ingolik-a? Ngunace nu dadang arai nguna ewuokito, nai aloto lodin. Arai kitema iyong, "Arai ayong ngolo a Pentekost," Emam adio polou eyiai nen aneni ka Akuj akilo arai kitema iyong arai ayong ngolo a Roman Katolik kori Eyudayat, kori neni irai dadang.

Iitana iyong ikidoun, akiyar ngin ngina itorunit neni a ngina iwuokit aina. Nyiboikin nakasirimaite. Nyiboikin tooma locokit. Tolot lowae ngolo edolit.

65 Kwana, totamunito, adio kiteteunio dadang ngina ikiyiakar iwon, aneni a ngulu a Lusa ka ngulu dang, alotooma ngikaru ngiuni tosubakinis toraut arionget. Iyookino ngun. A ngina kisikwarunio abu yau arionget alotooma ngikaru ngiuni. Totamak iyong aoyau ngina adaut nu elosete kingaren, ngikaru ngatomoniarei ka ngice, ka emam arionget. Kan nyo? Erai Ekinyomit, ebunit, eyiai ayeun anapocot, ikwanaga. Eperi alokinga, kwana ebeit toperi anayiakut Alokoku, kotere ekoni torau ecokit ngolo isiritai ikwa ngolo abu toloma tooma ekingaren. Ekanisa ngolo akire ngolo abu toloma kwap, ekingaren, eyiai abongun kidiama itorunit nakasirimate, anguna ka alomun kinga, erai ece kanisa, ngina imorikinotor eponio

alemun inges. Akiyar ngina abu toloma kwap neni a Lusa, Akiyar ngina abu toloma kwap tooma neni a Mesodist, Akiyar ngina abu toloma kwap tooma neni a Pentekost, ebunit tooma lokinyomit. Ecunar dadang lokinyomit, ka alosit kinga, ayeun akuwan ngina edolit ngina a Yesu Kristo.

66 Ikwa ca akolong ngina ipiripirunia kidiama, nataparacu. Emam nyipedoru iyong akitere eyiakae ngolo emam mati iteyeniarit Akuj. Emam nyiitanit tar iyong Ebaibul, ayenun atemar eyiai Akuj. Akolong ngina edit idounio, erai ingwee ngini palag. Epei saa, tolosi, togeuni alosit losukul. Ngisaai ngiomwon kori ngikan, tolomuni kinga. Ngisaai ngikan, ayiakaun tooma nagogongu keng. Ngisaai ngikanikoomwon ngulu ka atabong, eyiai amojong. Ngikanikaarei ka ngikanikauni, ngikanikaapei...Ngikan kori ngisaai ngitomon ka ngiarei ngulu ka atabong, akudun aloseketa. Totwani inges. Erai ngin akosaluneta? Mam. Eyiaruni nabo nataparacu. Akiyar, atwanare, anukio, ayiarun!

67 Kingolik ngakwii nguna elomunito alokitoi. Elomunete, ejuwak, akuyen ngina ajokan; eyauni etolim; torauni ngakeraito. Etupakini, ibore ngini ke ekingaren ngini iyeni iyong, buni erupe, towani inges, toemi atwanare tooma nataagor, tooma nalup nabo. Akosalunet ngin-a? Ani ebuni atepunet tobonguni nabo akiteyeniar. Okoi! Erai ngin akiyar ngina erubari.

Nai, lokaato, nakaato, ikiyiakar iwon Akiyar ngina nyesaluni. Ikiyam iwon Akiyar aneni a Epei a ngolo abuni, ka aeka, epedoru Inges akitemokin iwon akuwan. Ka apipilu na ngina epoloi ngina ikipupi iwon, ikwa iyas ngaberu topupunete etube kan nguna itiyaete iyas, iyas ngikilio ngulu inenosi anakitatam a ngina aseminari, ka ngunace dang, icamito iyas dadang atemar, "Enyagoi ayong akitatam a ngitunga. Itiyae ayong nu." Nai eyiai ibore tooma kon, ngina ianyunia iyong ngakonyen a ngimudukan engaros; ngikingiman...ngimudukan. Ngiboro lu dadang ngulu iikinitai. Kitee Akivot elimonokinio alotooma akepedor. Kitee amalaat, ngina alorotin, itaraunio aberu. Kitee ekameran elomuni anatiaina, torauni ekakuang ka Akuj ngolo akire. Ayong! Ingolik-a? Eyiai ibore, eyiai Akiyar tooma inaa." Nai, kingolik, nyo ngesi, erai ice bore ngini imuit akoni Kuwan alokekwaye. "Bua lalo." Nai eyiakar Akuj Evitamin tooma NEGE kotere edio kiner ka Akuwan dadang. Aeka Yesu akitemonokin akibois alotooma atorobu ngina ka Akuj; ee, malim, ikurut ka akiyar, lokoku ka Akuj, ikoku ngini cici kori nakoku ka Akuj.

68 Abu Yesu kingit ipei bore bon, alotooma Akekilip neni a Papa. Iyeni iyong neni ekote ngun-a? Ipei bore, akau ngina ka Akemuronot angina abu Inges kitiya anege anakwap, akiyar ngina abu Inges toyiar, erot ngolo abu Inges toloseneneo. Alosi Inges anguna a ipei bore, "Ebe neni ayiakaun Ayong, inges eyiakaunosi ikec dang." Abu Inges kingit anguna ka ayokokimor. Ibore ngini bon abu Inges kingit Papa alotooma akilip, akonirukit ngikaru ka ngikaru. Arai kicamit iyong asiomun ngun eyia ngun tooma Ekakuang Yokana 17, engaet 24th. Etya ai neni ebeitor iwon akiitanit Inges? Arai kiitanit Inges...

Kwana topupok. Arai kikiuritari iyong ke Ekuwuam ka Akuj, dadang ngun aneni kon. Ingolik-a? meere ece kitaabo ngolo angikisila. Emam nyiyari iyong ngidi kisila ka ngunace dang. Iyari iyong kan ajokis ka Akuj, Ekuwuam ka Akuj.

69 Alimunun ayong ngun ngapakio nguna alalak. Ikwa ekalimonokinan, ebeit ayong alosit kekwaye anam. Ani kayau ayong akaberu tooma, ka ngidwe, "Kwana kingoliutu lalo, ngidwe! Topupokisi anege, Aberu a Buranam! Arai ayong lokile kon. Nyebeit iyong ayiakaun ka ece kile eringa ayong alwana. Arai kitiya iyong ngun, ayengari ayong ekonijamu ngina abongunio ayong lore-a? Ha-ha. Ingolik-a?"

Epotioto ngakakejen, "Ngidwe, iirasi iyas nguna abala ayong-a?"

"Ee. Ee, Papa. Ee, Papa."

Ikisiirarete iyas ayong apei dyakaret-a? Ingolik-a? Ingolik-a? Kwana, erauni ngol ere-a?

Anibo ketema inges, "Kwana, engetak iyong malim-a? Kwana acamit ayong alimokin iyong idiobore. Malim Buranam, arai ayong akoniberu ngina ikiyenit ka yong epeta! Nyebeit iyong toriam ngapaalon ngadi ngina iekara iyong, dang-a? Kwana, erauni ngol ere-a? Kwana, erauni ngin idiobore.

Emam iwon nyitiyao ngun. Amina ayong inges, ka akamina inges ayong. Ngina eyenunia inges atema alosi ayong, eyeni inges atemar emam nyalosi ayong mati akanyar ayong Ekapolon alosit. Eriedikio isua analos, ka ngidwe. Ilipio isua. Atemari ayong, "Akuj ngolo minat, kidar akarukitos ngina cici na, ngikadwe." Etemarete ikec, "Akuj, kidar dadi ngina eekaria inges, eringa inges eekarit." Ka ngina ikilosio isua lowai-ye...

70 Tokona, anibo ketiya ayong icebore ngini aronon aina? Anibo ka secit ayong, kitiyat icebore ngini aronon? Ido abongu ka alosit neni eyiai aberu ngina cici ngina kuliakit nginakang, ka akiwuo aina ka akingolikin ekereet ngolo arinyoki, ka ngiketim ngulu araut ngakoruo, olot ayong ka atemar, "Naminat, acamit ayong alimokin iyong idiobore. Iyeni iyong atemar akamina ayong iyong."

"Kire, Bill, ayeni ayong ikimina iyong ayong."

"Akalmokini ba nguna abu ayong etiya. Abu ayong aya acepese lore." Abala ayong-ayong, "Iyong

ikisioni ayong a nguna angun-a? Anupit ayong ekesioni inges ayong. Anupit ayong. Nai abuni ayong etic ngun-a? Ngina engoliaria ayong, ewuoi aina, akingolikin ngitim ngul eyiakasi akilocokin aruwor ngakoruo, ido oyeni atemar awuo inges alokiding kang ka ebuku, ka ayeni ayong epite ngolo sek eraakar inges aberu ngina ajokan, apedori kire ayong akitiyaun ngun-a? Kejoikinit ayong atwanare akilo akiwan inges. Kekok ayong.

Arai kerai ngin, alotooma amina ngina erai pileo neni ka akaberu, etya alalau ai ngina ka amina a ngina erai agapao neni ka Akuj ai! Okoi, Emam nyetiyauni ayong idiobore ngini ewani inges. Kire jik emam. Amina ayong Inges. Acamit ayong akitiya nguna dadang akacamit Inges ayong etic. Acamit ayong akiriamar ka adio Kirok ngina elimunit Inges, nyamitakin nguna irworo akwap. Emam ikec-ikec nyepote akiyiun ngun, keyia ngun dang. Acamit ayong ayenun nguna elimunit Inges nguna ebeit ayong akitiya. Ka arai kecana ayong idiobore, acamit ayong Inges akainak ayong. Ka akiyar a nguna Keng, akidarit akosi kiyar aneni eyia ngakwapin.

71 Akuwan ngina ngorot na eyiakar ake...kimie okolimok iyong. Akuwan ngina ka akwap n angina etamio iwon nguna alalak anguna keng, ngina isikwaanio iwon ka Hollywood. Iapikinit iyong inges nooi. Emam nyeyakaun nen aoyau ngina epol. Totamunito iyes ngun. Eirar iyes aduarasit, kingolik, ngina abu Ekapolon okoinak ayong, "Ebeit inges alumor." Ee, malim. Toanyu. Elumonri. Tokenyete iyes. Kwana, emam nyakalimokinitere ayong idiobore ngina edyakara, eroko. Ayai ayong neni aidio a ngini ecamit alimun. Emam nyayeni ayong atemar ai ka wori, nai egetakin inges. Ineni etube alokidama keng. Emam alakunio a nguna keng; alunyar. Ingolik-a?

72 Kwana toanyu nu. Toyiar a nguna Keng, edarunos make anakwapin. Kwana kingolik. Iteete iyes ngativio, ngice anenikus ngakaitotoi, ka ilosete iyes kwap nege ka kiitanito iyes, iyes ngaberu nguna sorokanotin. Idisiak iyes. Ayeni ayong ngun. Nai irakasi iyes Ngikristo. Ingolik-a? Igelaaka iyes. Nyebeit iyes kikwaan ka ngakwapin. Iminasi iyes ngakwapin. Meere iyes ngisorok bon; ngice anenikus ngulu ipoloorito. Ingolik-a? Ejok, nyo itiyai ngun? Ingolik-a? Iteete iyes ngativio, ilosete iyes lositowa, iteete iyes ngilowi ngulu erai ngikatideelei ngulu enepito ngaberu, erai amamu akerit Akuj.

Iyeni yong nguna etakanunete anakolongit a ngina ke etube-a? Ipedori iyong torai ngini ikinyoma neni a lokile kon ikwa ipedoritor, nai anakolongit ka atubokinio ibuni iyong abongonokin anguna ke elomi. Abala Yesu, "Nginitunganan ngini ingolikini aberu kingobel adau akilom ka inges alotaukeng." Ngai itoronio? Iyong. Ingolik-a? Epite ngolo itakania iyong, ngisokologei ka ngasokis ngun.

Apotu ngaceberu temasi neni kang, nyelwaka ngarua ngun, temasi, "Nyanapenene ayong ngisokologei, Lokaato Buranam. Emalat ayong Akuj a nguna angun. Anapit ayong ngaskis."

73 Abu ayong atema, "Eroko nabo ngun nooi." eroko ngun. Erai kire.

Ationor tokona tar agelun ekiteitei, ationor, a nguna ka aberu. Abu inges tema, abu apei beru tema, "Ejok, ilimunit iyong nguna iyookino. 'Nyipedori iyong. Nyipedori iyong agelun." Nai eringa ikec egelanarete ngajorai ka ngacaranin. Ingolik-a? Angun emam akigare, jik. Ingolik-a Ingolik-a?

Itoodiunito ngun, nakaato. Arai ayong lokaatokon. Ka arai ayong eketiyan ngolo a Yesu Kristo, ebeit iyong abongonokin anasuwa a nguna ka atubokinio kan nguna erworo ayong anege nakuwarina. Ingolik-a? Ibuni iyong akiwuo, isecit ka elomi, naarai aoyio amina ka Akuj alotooma ekonitau. Eringa iyong ilosenene lokanisa. Imina iyong tar kidongae alokuwuam. Ipedori iyong tar erwor ngangajepa. Ejuwak ngiboro ngul dadang, nai meere ikec ngun. Mam, malim.

Totamunito, ebala Ebaibul, "Alorua a ngulu esidio epote ata Kristpo gnul ka aliokonu," meere ata Yesu ngulu ka aliokonu. Emam nyewuoete ililingete neni a ngun. Nai, "ata Kristo ngulu ka aliokonu," ngulu iwasakinitai akimiet ngina ka aliokonu. Erai ikec ngulu iwasakinitai ka Ekuwuam, ka Ekuwuam ngolo Akuagan, ka toringa erai aliokonu. Ingolik-a? Eyia ngiarei...

74 Eyiakasi ngitunga ngiuni anenikus. Ngolo alokinga erai akuwan. Iyiakar iyong ngapupeta ngakan, nguna ikirucokinito iyong ka ekonire ngolo anakwap. Ngolo alotooma erai Ekuwuam. Eyiakasi ngapupeta ngakan inaa, amina ka ngatameta, ngunace dang, irucokina iyong. Nai tooma ngun erai akiyar.

Totamunito, "Edoe akiru neni a ngulu iyookino ka neni a ngulu nyiyookino." Akiru nginapei einakini ekinyomit ngolo ka aganot apoloo einakini etanoko dang epoloe. Ingolik-a? Nyo ngin? Tooma ekinyomit ngol eyiai eyakae ileere, isileereuno inges. Epedori akiwuo alomanikor a ngolopei angol, ainapei kaapei ka edowan. Ewaasi etama ka ngakima kaapei, elakara nooi. Iluurut akekou kwap. Emuito ngulu matan. Ngina ebunio akiru, eceluni etanoko ikwa aganot dang. "Angun iyenunete iyesikes a ngakeceraito." Ingolik-a?

75 Ngikristo, acepaki nyakaanyuni ayong iyes nabo. Kingolikisi, alunyar ngikaru ngulu ayiakar ayong nege. Acepaki nyakaanyuni ayong iyes nabo. Towaa aloderes kaapei ka Akirok ka Akuj. Kiteete aroet.

Ikwa idya ngini cici apei paki, ayai kinga anakwap, pa aanyunito aroet. Abu inges bu kai ke-eyia keng. Togeuni inges alosit anasitepua. Toanyuni aroet, kingolikini inges idya ngini cici anaroet. Torubakini

inges elosi kidiama, kitee. Ka kiwakiwakakini inges akekan. Ka torubakini inges ite. Emam pa aanyunitor inges akekuwan anaroet. Aso ani idunyari inges diye, kibeletin, tema, "Kan nyo, Mama, ayong ngin!"

Ikwai iteo iyong, alotooma aroet ngina ka Akuj? Erunit inges nakoku kori lokoku ka Akuj-a? Eyiai icebore, ngini, ipupi iyong ebe, ikiinit iyong aremokino etunganan ngolo elimunit ngun-a? Kori, eyiai icebore ngini ikiriyarit, tobala, Ayeni ayong iyookinit etunganan ngol naarai eyiakasi ngun nakigiret-a?" Erai nait ngol evitamin ngolo iitana a nguna ka akuwan ana ngolo itemokinitoi ayiakut nen. Ingolik-a? "Akai na; arai kenapitai iwon ngina ka akwap."

76 Kwana totamunite, etamio iwon nguna alalak nguna ka akuwan ana. Iwaanakinio iwon ngilowi ngulu alalak kidiama akuwan na. Itiyao iwon ngiboro ngulu alalak noi, tar, ngulu emam epaida, akiloconokin, ka akiloconokin, ka ngiboro lu dadang. Ka-ka, okoi, erai ca angini tunganan.

Kimie icetunganan togeu icebore. Iwasi iyong erangi ngolo aregan nakejen ka kitee ata Jonnes iwasete ngolo arengan. Iloconokini iyong Cheloret neni a Ford, ka emam nyipedoru iyong awoikin ngun. Erai esaa ngolo ka akiriamarit. Icamakini iyong...icamakini iyong aberu abunore lokanisa, tonapite ece kabila ka akopia, kidaru iyong ngaberu dadang eriamunete ngun; noinoi aberu a ekeyokion, kingolik, kitee iyong nguna etakanunete. Kwana, erai ngun kire. Erai ngin akiyookino ngina akire. Erai esaa ngolo ka akisikwaan. Ka ngiboro ngul dadang erai anguna ka alosikinet.

Emam nyamitakinut ayong tar pa kiriamara ekakot ka ngikatorosio. Ka ikiyiakar ayong apaki ngina ationon. Akaberu kori aberu aikakoku, icetunganan, ebeit okolimok ayong ekabila ngolo ka atai ngina napat ka inges. Emam nyamitakinut ayong erai kiriamara, tar dang. Acamit ayong akanakinut kiriamara ka Akirok ka Akuj. Inges ibore ngin, naarai neni ekemuit ayong ayiaria nen; meere alokoona alokekwaye kaapei ka Jonnes, nai alokekwaye alotooma akibuses aneni eyiai Yesu, a lot akitemonokin akibois angunayok. Ee, ecamitai iwon ngun. Ee, malim. Kiyokuun aneni anu dadang

77 Eema ngolo ngorot ngolo ane lo, iyeni iyong atemar nyo inges? Ikoni akuwan na ka ekot ngolo ngorot ngolo inapit iyong, ekot ngolo paaran inapit iyong. Nai kwana iyiakar iyong epei ngolo ajokan nooi, emam nyisitiyai iyong inges nabo. Anu itiyai iyong? Ikacakini iyong inges nagule, naarai iriam iyong epei ngolo ajokan. Iriam iyong ekot ngolo ajokan. Erai ngolo ka akolongit ana akilo ngolo kolong inapit iyong ye, ngolo anyamun. Nyo? Erai elou ngol. Erai iyong ngolo alotooma anen. Abu elou ngolo bon kitiya anu? Ewuokit ngakonisisimai. Ingolik-a? Nai kwana emam nabo nyiitanit iyong inges nabo. Ikaca iyong inges kidiama. Erai arac.

Ka erai ngol epite ngolo eyiakar akuwan ngina ngorot na ngol, iyong, iwuoikit ngasimai a ngina anakuj. Toraibo, emam nyera iyong. Erai iyong ngolo alotooma akuwan ngin. Iyong, Ekuwuam ka Akuj, eyiai tooma akuwan ngin. Inges einakini ngolo alokinga ecamuni akitiditeun, naarai iriyarit ngolo alotooma inges, kingolik, ayaun inges loderes ngolo ka Akirok ka Akuj; ngolokon ngolo alotooma, iyong elope, ekonitunganan.

Erai akuwan na ca ekot ngolo ngorot. Ka ace kolongit, anu ibuni iyong etic ka inges, naarai iyai iyong tooma lolou apaki ngina euruwana? Ikwaan ngin ka elou ngolo ka akwap; akuwan na. Akonikuwan ngina akire, iyong ngolo akire, inges iyai tooma ekot ngolo ngorot lo ngolo inyarito iyees ebe William Buranam, kori Susie Jones, kori dadang ca. Ingolik-a? Ace kolongit ikacakin nakipany ngina ka akwap kotere iyong. Iwaakini iyong inges tooma nalial, ka edukokini icetunganan aturukan kidiama, "Elo Rev. ati-ka-ati, ngolo eperi ane, kori Yokana ati-ka-ati." Eperi anen a nguna ka atamunitor iyong. Ikiteete iyong ngitunga alotooma na. Ka nyo ngolo arai iyong, iyong ngolo akire, arai tooma neni ana iyai yong. Nai ekot ngolo ngorot, elope, ewuokit ngasimai nguna a ngolo Anakuj."

Okoi, ngitunga, itiyaunito ba iyees ngulu ngikotio ngulu ilocokinete? Itiyaunito iyees ngulu idenitai a nguna Anakuj-a? Totamunito, iitana iyees toyiakatar ngulu piyanuna. Emam nyipedoru iyong Alomar emam ikec.

Erwor ayong nenikus ka angajep angaruwa anu tokona, angina iyenete iyees. Arai kilot iyong lootel, tema, "Ejok, ikiyiakar ayong..."

78 "Iyiakar iyong iyong ngulu ipiyanunit-a? Ejok, ikitimete. Egolokino ngakiro dadang." Iyai iyong kinga nakaterot, naarai abu ikikuruwo iyong akiram etamam ngolo piyanunet.

Kidolu iyong nasalunet a ekonirok anasapar ka akiyar ana, emam ngulu ipiyanunit, emamukaun Ipei dang aina ngini ikisiriame iyong. Erauni iyong Alomar tooma nakirionut ngikaru ka ngikaru neni eyiakaun akiwololo, ka eli, ka akiuere, ka akonyanakin ngikial. Iitana iyong. Emam nyipedoru iyong Alomar tooma Lore, iyong, naarai emam ngulu ipiyanunuit iyong. Ebeit iyong toyiakatar ikec, anguna ka Alomar Lore, neni a lot Yesu akitemonokin akibois angunakon. Totamunite, iitana yong toyiakatar ngulu ipiyanunit, ka tonapite elou ngolo ka akiteyiaro. Nyipedoru yong.

79 Alotooma Matayo, abu ayong ariam akigiret anege. Ete ayong akigiret, Matayo...22:1 akitodol 14. Emamukatar ayong apaki ngina siomunet inges, naarai aeka apaki nooi. Erwor ayong ekaoyan, nenikus.

Nai totamunito, abu ekabaka kiyakiya kingaren ka kipo ngasuban. Abu toar ngimongin keng, ka kitemok ngulu rosok ka ngakiro dadang, toyiakaun ka ngasuban nguna apolok nguna etemokinitoi. Ka abu inges kiyakia kinga, ka abu kijau ngulu alalak aponere.

Abu epei tema, "Emam ngace, iyeni yong, keyia ngun dang, arai ayong ngolo anu." "Ka ikiyiakar ayong nu." "Ebeit ayong alosit lomanikor kang." Ka abu epei kitiya ngiboro ngulu alalak. Ka abu inges kiyakia nabo, ka apotu kisicana ikec erono. Ka nguna a ekau...Arai ngul Ngiyudayan ngulu esirworu Yesu. Ayiakatar ikec ngiceticisio ngulu kitiya.

Ani nai nguna a ekau, abu kiyakia, "Ka tema...Ape. Nyebeit ca...Kitingau ikec. Tolot lorotin ka lorukudei, ka nakiboisio dadang, ka kitingau ikec tooma." Ka akau angun, alosikinit atemar akekai abeit... Alosio asubakin ngakesuban. Epote ngulu ijaunitai inaa.

Ka anen abu inges toriam etunganan alotooma ngolo amameete ngilowi ngulu a ngasuban. Acamit inges akimidiikina lokot ngolo ngorot. Ka kingolik iyong nguna abu inges tolim. "Ekone, akau ekejau ayong iyong nasuban kang nguna a ekiitanu, ka abu ayong ekejau iyong ka ainakin iyong akijaunio abunore!"

80 Ka kiyiakaununa iyong neni esubere ngasuban, nguna abu ayong olimonok aina ngapakio nguna alalak, ngasuban nguna a ekiitanu ngun eroko itiyao lopite ngolopei kolong. Eteran, ngolo, dadang, eyiakatar inges ngipeyok ngulu alalak ngulu ebeit inges akijaun. Acepaki, Lokaato Kopp, ace ingolikinitor iyong anakwap a ngimiidi. Ingolik-a? Eyiakatar inges ngulu ijaunitai ngulu alalak ngulu elosi inges akingitingit; tema elosi inges akingitingit ngulu ijaunitai ngatomoniuni.

Tokona, ebeit eteran ikisubus ngikaasoi. Ebeit kisubus ikec, angun eyiai ekile ngolo ewuoi alokek. Ka ibuni yong ka akonikijaunio. Isieme inges akonikijaunio ka ikitanapikini inges iyong elou, ekaaso. Naarai ngice alotoomakus ebarito, ka ngice ekuliakaka, ka ngice egelaaka, nai ikes dadang ikwaan ngina enapiata ngikaasoi. Ikwaanikiso ikes daadang.

Ka ejoikinit iyees dadang kikwaan. Emam nyebeit iyees aruwor, atemar, " arai ayong ngolo a Mesodist anege. Arai ayong ngolo a Presbyterian anege." Okoi, mam. Ngina esiaunan, emam nyilomari iyong tooma, ngina esiauna. Ingolik-a?

Ebeit iyong kitoru lopuke. Ebalala Yesu, "Ayong epuke ngolo a ngameesekin."

Arai ayong ngolo a Pentekost. Arai nu. Arai kwa." Emam adio polou tar apei ngina eyiai nen.

Kitoru iyong lopuke ngol. Ka ani kitoru iyong Lopuke ngol, iriamuni iyong elou.

81 Ka ekile lo, ngina atemaria inges ebe, "Ekone, ikokini yong ilomuni tooma ne ai?" Ingolik-a?

Idodiunit atemar kebu inges kitoru lorot ece, ka adokun alodirisa, kitoru lorot ngololokau, nai meere lopuke; meere lopuke, alopite a ngolo abunio Yesu, alotooma ajala bon ikwa amuronot; akipotor nguna kon dadang neni ka Akuj, alosi kalvario ka akibubukinio kaapei ka Inges. Ka ayiarun nabo, akinap Ekelou ngolo ka amuronot ka atwanare loboro ngulu ka akwap.

"Arai kiminasi iyees ngakwapin, kori ngiboro ngulu a ngakwapin, erai naarai emam amina ka Akuj alotoomakus." Ingolik-a? Erai keringa iyong iyiaakar amina a ngakwapin, icamit etic ikwa ngakwapi, ka alosit ikwa ngakwapin; iyiai iyong-iyiai iyong...eringa, iyiai iyong tooma lokanisa, nai torai etanoko alopelu kaapei ka aganot; icelasi kaapei ka ikes, ilakara ka ngulu. Ngarerengisio dadang nguna ke Ekuwuam eyiakasi nenikon.

Ibala yong, "Emam ngace, aduari ayong." Aso Keopas dang ekoni nen. Aso tar Balaam dang. Erai ngun ngacario...

82 "Ariamunit ayong ebatisimu, ngolo ke Ekuwuam a ngolo Akuangan." Ngacario ngun dang aneni angun. Erai ngin ainakinet ngina euruwaka ngarua a ngunakon.

Ainakinet ngina akire inges ekonitau alotooma aina, kingolik, ngolo auruuni Akuj, ka ngol inges ipukat ngakiro dadang Nakiro ka Akuj ka nacamit ka Akuj. Ka anen ipolouni iyong, kingolik, erauni nait iyong lokoku ka nakoku ka Akuj. Irai iyong ikoku ka Akuj. Ka ngiboro lu, ikwapei ipolounio iyong kidiama...ikwa toto, kwana iyiai iyong lonerin ngulu ka akwap ikatakinit alomun kidiama. Irai iyong lokoku ka Akuj, ibunit kinga, ka ianyuni iyong Akiro ka ebalala, "Ebeit ayong etiya nu. Ebeit ayong ekedoun nabo."

"Emam ngace, ayiai ayong lokanisa." Emam ngun nyerai idiobore. Ingolik-a?

Arai ayong ngolo a Mesodist; atokang." Ejuwak ngun aneni ka atokon.

"Emam ngace, ayong, arai ayong ngolo a Pentekost. Inges emarara ayong." Ngun, erai pa kilomari iyong loderes ka Akiro, eyiai ibore erono. Ingolik-a? Anen, kingolik iyong, emam nyerai papakon ngolo akire Akuj. Ingolik-a? Naarai, ageunet ngina akire ngina alotau kon, eringa iyong nyebuno neni ka Akuj, emam pa kerai ikurut ngini ka akiyar ka Akuj, anakisiaun. Ikimodikinitai iyong. Iyiai iyong nakalukat ngina

ke edowan ka idakit nguna igiritai anakwap kan edowan a ngolo ebunit rwanu. Akitiya ikwa ngakwapin, amina ngakwapin, erai naarai emam amina ka Akuj alotooma kus.

83 Ka tokona eyiakaun ngulu iwasakinitai akimiet ngina ka aliokonu alorua angulu esidiok, meere ata Yesu ngulu ka aliokonu. Emam nyewuoete ikes kan ngun. Nai, "Ngulu aliokonu," ngulu iwasakinitai. Erai ikes ngulu iwasakinitai, ee, malim, nai erai ikes ngulu itepagak-Kristo. Iwasakinitai ikes akuwuam, akitiya ngikitaanyuneta ka ngaumonokineta nguna abu Kristo kitiya, nai emam nyeminete loderes ngolo ka Akirot. Ingolik-a?

"Epote ngikalalak Nenikang, akoloongit ngin, ka temarete, 'Ekapolon, pa aduarit ayong, ka akiritanar ngikerep, Alokiro kon-a?"

Etemari inges ebe, "Tonyoutu anenikang, iyes ngulu itiyaete aronis. Emam pa akayeni ayong iyes."

"Arai ayong ngolo a Pentekost, Ekapolon. Akibuses toyiai neni ka Akuj! Abu ayong ocelu. Abu ayong erwor ngangajepa. Ka abu ayong edokonok ngakan lokadiekak, ka akitangaeleun ikes, eritanari tar ngikerep."

Tonyoutu anenikang, iyes ngulu itiyaete aronis. Emam pa akayeni ayong iyes."

84 Ingolikis iyes nguna apeleikinit ayong-a? Okoi, ngidwe ngulu cicik, ipuput iyes akiitanit ngina ke evitamin nakuwarina, ice bore ngin-a? Eyiai akuwan ngina ikidarit alokekwaye. Eyiai akuwan ngina idarit akijauno. Ngitunga, nyikimodikin. Tocoite nyikimodikin. Erai satan ekaliokon. Tar elou ngolo angasuban, iitana iyong tonapite inges. Ebeit anapit

Kwana ikiyia iwon napaki ngina ke ebong. Eapi akuwan ngina ka akwap aleleyar, itemonokinoin iwon Alomar neni a ngina Anakuj. Ka tokona epupio iwon anyara ngina egelaana, ngina ka Akuj, alosit neni a Eden ngina apolon na. Ka eringa iwon nyidouno anege, egworosi ngayokowat nguna cicik icebore ngini abeit inakinai, kori keraun iwon ikoku ngini isicanitai anege kerai tomam. Emamukatar Akuj ngakisisaneta ka ama. Ikes dadang eyiakasi loderes ewuaasi ejok, ikoni Ateran neni jik ekoni Eteran, Akirot isilereunita anapaki keng. Akuj tokorak nakuwarina, ngidwe, anginidunupei kus! Eyiai Nakuj neni lotot. Eyiai egiyaana ngolo ejoikinit alwanis aneni keng.

85 Tokona, ngikalalak anenikus eyenete atemar akainaki ayong Ekapolon ngakitatakanikineta, ngalipio kec. Ibore ngini apolon...amina yong akerit atwanare. Eapikinit ngikaru ngiuni alunyar, kianyu iyong Ngikristo ngulu erai ngimucurus, Alunyar lowaiye Akamkoodot Ngina ka Apaki. Aanyu ayong emam acepaki emam nyabuni ayong akiyiar anakuwar ana. Acepaki nyakaanyuni ayong iyes anakiyiar ana nabo anege, nai erai nu kire. Emam nyayeni ayong kanyarai bo na akitatakanikinet, kori nyo.

Apei taparacu, ngoon, ayiai ayong...arai ayong akenyun nginapei ngin. Abuni ayong anakiriamunun. Ka aperi naberu kang aina, ejotoi. ka abu ayong atema, "Naminat, ikenyi iyong-a?" Eroko inges ejotoi. Ayeni ayong abeit isua akenyun, kotere ngidwe elosete losuku. Ka abu ayong ewaak ngakakan kidiama, ikwanaga ka abu ayong atema, "Emam ngace, tema, Bill Buranam, iyeni iyong ilunyar iyong anatomikan-a? Iyong, erai kilosi iyong akitiyakin idiobore neni ke Ekapolon, ejoikinit iyong kiburuburak atipei, naarai emam nyiyiakatar iyong apaki ngina aoyan ngina iyatakina." Abu ayong atamak, "Ayong, atami ayong atemar ayiari ayong akidarun aanyun abongun ngina ke Ekapolon Yesu."

Ayiaatar ayong ngun natameta kang jwi-jwi, ebe-ebe ngina atwania ayong, abuni ayong aanyun, ikwa, lokaato anege. Katema ayong..."Ee, ilimonokinitor iyong alokanisa kang, apei kuwar anakwap, Lokaato Buranam." Nai, erai inges ekuwuam, emam pa abu ayong emala inges, naarai eyiai akekan inaa tooma nalial, abosia nariet, kingolik, ngina kang, dang. amina ayong kolong akitam ngun.

86 Nai ataparacu ngin, ngina, abu ayong apup icebore ebuni kidiama kang, ka abu ayong atamak...jwi-jwi, ngina ebunio akitatakanikinet. Ka abu ayong engolik, ka abu ayong engolik. Abu ayong atamak, "Ayong! Nyo en?" Ka abu ayong engolik, emoru, ngikamukui ngulu alibak. Ka aponito ngaberu nguna sorokanotin alowaitin dadang, ngalipio ngatomotomoi, ka ngamiyai nguna a ngalipio. Ka aponitoikes dadang, tooyak ngikecetim tar kwap nakausinei kes, ngilowi ngulu akuwangak, kidamete angakejen, tocelas, kiwoloote, "Lokaato kosi!"

Abu ayong atamak, "Kwana, egelaaka ngakiro nu." Abu ayong abobong ka engolia. Ka aina aperi ayong aina, ka ayiai naberu kang nen, eperi alokitada. Ka abu ayong atema, "Kwana, iyeni iyong nyo? atwanit ayong." Ikec-ikec apotu totakanut. Atwana ayong." Ka abu ayong atema, "Acepaki abu ayong oriam ariebo ngina ke etau, kori icebore. Atwana ayong. Akakuwan ngina eperi anen ngin." Ayiai ca ayong aperi aina toyiakas ngakakan kau, ikwangina, kiketara noi. Abu ayong atamak, "Emam ngin nyera ngakejen ngatomoniarei anenikang." Ka ayiai ayong nen, etee. Abu ayong atamak, "Ngin...Akaberu ngin nen. Aina, eyia ngiboro dadang. Eyiai ekasat ineno aina alokitada aina." Ka abu ayong atamak, "Ayong lo ne."

87 Abu ayong obobong nabo, ka aponito ngaberu nu dadang. Ka arai ikec..abu ayong engolia, eponito

alorot alo, ka aponito ngikakaitotoi aina. Okoi! Ikinyomasi ikes. Ikes dadang atakanete erai ngikiliok ngulu sorok. Acelasi ikes, "Lokaato kosi ngolo mina!" Okoi, emam pa ayeni ayong nguna atami ayong.

Abu ayong atamak, "Egelaaka." Abu ayong egolia kau, ka emam pa arai ayong ekasikout. Adit ayong. Abu atamak, "Erai en ibore ngini egelaana." Abu ayong otam, "Erai mono na akitatakanikinet-a? Abu ayong okonyokonyo tar ekakimoin. Ka abu ayong otam, "Mam. Emam nyikoni akitatakanikinet ngina aanyunitor ayong."

Nait anen, abu icebore togeu akisirwor ayong alokidiana ka ane, ka tema, "Ilomu iyong tooma kaapei ka ngikonitunga."

Abu ayong atamak, "Kaapei ka ngikatunga-a? Erai lu dadang ngulu a Buranam-a?"

Tema inges, "Erai ikes ngulu kon ngulu ibelekini iyong neni a Kristo." Ka ngaberu nu...

Iyeni iyong arai ayong ngolo jwi-jwi ekemaritai, ngolo ekemarakinitai ikwa ngolo "aremokino ngaberu," nai mam. Ingolik-a? Naarai, anupit ayong...emam nyamina ayong asilianut, akinap ngina aronon. Amina ayong ngakaitotoi nguna a Kristo nguna ikinyomasi, iyookino.

88 Ayiakatar ayong ngacepores ngina araakar ayong ikoku. Ayeni ayong ngiboro ngulu apotu totakanut ngulu apotu akainakis ayong akibelekin lopite ngol. Nai arai dadang Akuj, etiyai, ayeun ayong anguna ka paki ana. Ingolik-a?

Atami ayong nakaato ngina akire, emam ibore ngini ibus akilo. Erai keinaki Akuj ekile idiobore ngini ajokan akilo akiteyiario, einakini inges aberu. Ingolik-a? Ka aso, nait, arai keinaki idiobore ngini ajokan, adau etic ngun. Ido kingolik iyong ngace ibelekinosi ka nyitiyata ikwa aberu, pa erai nguna ikinyomasi nakikonget nguna a ekiitanu kec, ka ngikecekiliokdang ikonginapei. Totamunito, ienen iyong eringa iyong iyari, neni a nginice ka nginice. "Ngulu emorik Akuj alokwap, emorikin Anakuj dang." Ingolik-a?

89 Ka aso nait abu ayong-ayong engolik ngun. Ka apotu ngaberu nu tomotunos kidiama ka apotu kikacakis ngakanikec loseketa kang, ka akinu ayong, ka anyara ayong, ka okonyarito ayong, "Lokaato!" Kwana, arai ikes ngaberu, nai emam asekit epedori ayiakaun nakibois ngin. Ingolik-a? Arai ikes ngaberu. Nai, kingolik, nyo abu ikiinak isua tokona, aberu ngina a ekiner, ekiner ngolo ka aberu, ka ekile dang ka ekiner ngolo a ekile, erai ngulu kitopolounet ngidwe. Aina emamukaunosi. Eruwor epei kiner, nai erubakinete ikes eyiakasi nayeunet ngin. Ngasimai nguna alokwap nguna anapito ikes anege eyiakaunosi inaa, nai emam nyeyiakaun asekit inaa. Ikwaan iyees dadang. Emam ngidwe ngulu itopolounio aina. Ingolik-a? Iyookino. Ikokinete nen dadang. Ka aso abu ayong engolia, ka ngaberu nu.

90 Ka apotu ikes okodakut ayong kidiama. Apotu ngikaitotoi lu ekewaakis ayong kidiama nakibois. Ka abu ayong atema, "Kaanu kiro itiyaata iyees nu?"

Tema inges, "Alokwap irai iyong ekarikon." Ka tema-ka tema, "Iyong...Ngikonitunga lu."

Ka anen buni ace beru kidiama. Tema inges, "Lokaato kosi ngolo inat." Aberu ngina ebusan noi!

Ngina etorunio inges die, towuoi Etoil lo, tema, "Nyitamunit iyong inges-a?"

Abu ayong atema, "Mam."

Tema, "Ibu yong toriku inges neni a Kristo ngina aris inges alunyaror alokaru ngatomonikanikoomwon. Ingolik-a? Nyite iyong apolou ngina ebookor inges "lokaato ngolo minat-a?"

Abu ayong atema, "Ejok, iekanarete iyees..."

Tema, "Mam. Idaritai isua anege."

Abu ayong atema, "Ejok, arai kalunyuna ayong lowailo, acamit ayong aanyun Yesu."

Tema, "Emam nyipedori iyong aanyun Inges tokona. Erai na akigiret, tema, "Ngitain ngulu eyia kwap amuroet." Eyiai Inges kidiama iwadio. Acekolongit ebonguni Inges. Ebongorio iwon nakwap. Emam nyimujo isua ka nyemasio ange."

91 Abu ayong atema, "Akepolou akuriana ayong nu-a? Kan nyo, nu..."

Emam akirot ngina kitamunet ngun, ngikonei. "Erai nguna iyookino," nyipedori-nyipedori tar akitap ngun, "Eumokina." Emam tar ngamusugui nguna ayeni ayong, emam tar akirot jik, ngina epedori akitamun ngun. Edeparit idiobore dadang ngini ayeni ayong. Inges ngol nen. Amam ariebo, amam akialolong. Emam tar nyitwani. Emam nyisecei. Arai ngina adolit noi, ngina adolit. Ngikonei, nyebeit, nyebeit iyees atwanian ngun. Totamunito.

Ka ngina araakar ayong idya ngini cici, abu ayong engolik akitatakanikinet ngina ke egiaana, ikwa idya ngini cici. Ka iyeni iyong epite ngolo a ngaberu nguna ereunok, nakuwarina, kori ngaberu (emam

aberu ngina ereunon nyityauni ngun) akiwas erangi nakonyen kec ikwa epeot, kori icebore ngini ikoni nen, ibore ngini pus ngin alokwap ngakecekonyen. Engolikinit ayong ngun. Ayiai ayong alumor. Ikwa idya ngini cici, akagumitai ayong, ka aperi ayong, ayiai akirid alodakitar. Ka ayeni ayong jwi-jwi atemar eyiai Akuj.

Anupit ayong akilip ngina esiaunan ngina abu ayong ekatak akilip. Ibore bon ngini apedori ayong alimun...emam nyalimuniotor sek ayong nu. Apupi ayong alimun tokona. Aponi okogumi ayong, aperi aina, ayiai atwanare anariet. Ka adiekitoi ngina ayiakar ayong alokingaren Akuj, abu ayong atema, "Iyeni iyong, Ekapolon, emam nyalomitor ayong." Ingolik-a? Ikwa ngini cici, idya ngini cici ngini aapikinit ngikaru ngitomon ka ngikan, abu ayong ekatak akiyar eyookino. Ka abu ayong atema, "Ayar ayong alotooma asegis." Ka arai dadang nguna apedorit ayong alimun ngun. Arai ngun bon inges etic ngolo apedorit ayong akitatamun Inges.

92 Ka nai ani aperi aina, anen, ngina erikakinia edokito aekar aneni kang, abu ayong apup ayong alumori tooma nakirionut ngina angikaru ka ngikaru, ka asibit ikwa. Abu ayong eworou anguna apapa, "Okoi, papa, kingarakinai ayong." Amam papa aina. "Toto, kingarakinai ayong." Amam toto aina. "Akuj kingarakinai ayong." Amam Akuj edio kaama. Erai neni emam asalunet, ikitukuriani, okoi, akirujasit ngina ikitukuriani. Anoki, keruwor egiyana ngolo erirai akitalakario, ayiakut kidiama losiep keng. Ka akimasun aina, atami ayong, "Okoi, ayong!" abongonokin ka abongonokin, ikwanaga. Ka abu ayong aloma tooma nakibois, ngina ka apuru, ngina kirionon, ka adiak. Ka, okoi, akipup ngina etya ngin! arai atwanare aneni kang.

Ka abu ayong engolik ngaberu ngun eponito kidiama neni kang ka ngakonyen nguna ke erangi ikwangin. Kwana totamunito, erai nen ngikaru ngatomoniomwon ka ngikan alunyar, eapikinit ngikaru ngatomoniomwon alunyar, keyia nguna dang. Alosi, aloseite ikec, "Okoiiii! Okoiiii! Okoiiii!"

Abu ayong atema, "Ebeit ayong ayiakaun nen ngikaru ka ngikaru-a?"

Abu ayong atema, "Okoi Akuj, arai ikitolom iyong ayong kinga anege, emam nyekerumete ayong ngileec nabo. Nyekerumete ayong ngileec. Akuj, ekemaimait inakinai ayong ace baat."

Ibore ngini ke ekingaren ngini iyeni iyong, abu ayong apup akiyar kang ebonguni kidiama. Ka abu tubul edokito, naaraiedukai ekatau ngaruatin ngatomon ka ngakankaarei neni ka adakikat. Ka aris ngakaokot aleleasi nariet ka ngiboro dadang, aperi ayong anaakot kang. Ka aumokinit ayong, ace kolongit atemar anu etakanunete?

93 Aapikinit ngikaru ngiarei, ngina alosio ayong Takson, ka ayai ayong ka akaberu alokwap aina alo J.C. Penney's. Eboi ayong kaama ikongin, ka esuluurite akakou kwap, edarite. Naarai, iyeni iyong epite ngolo eyiakatar angaber, egelasi ikec ekaoyan. Ka eboi ayong aina, toyiai akakou kwap ikwanaga. Ka aponitto ngikicolongo ngulu arekina. Ka pote ngaceberu ne, ka ngikecetim ngulu jalim, iyenete iyes, ikwa itiyaata ikec, ikwangina. Pote ka ngakecekonyen ngun iwasitai erangi ikwangina. Ka erworosi ikes ngasupanis. Ka ikes ngun. Apotu dadang(akitatakanikinet) tobongok nabo. Inges ngin nen, "Okoiiii! Okoiiii!"

Lokaato, Nakaato, kimie akalimok idio bore. Etakani esibit abolia tokona, nai kidol iyong inaa. Erai ibore ngini etiono. Nyilot lowai ngol.

94 Ayong, ikwa ekasikout, ekejaanakinan, alimonok ayong akirimor akwap, ariam ngamilionin angikonei, nai ayeni ayong ebeit ayong akiwuo ka iyes alokekwaye. Tonyoutu aloboro ka akwap. Ka ani keyiai icebore tooma kon, ngini icamitor iyong etic lopite ngolo icamito iyong etic, erai kiyiakar iyong ngiboro ka akwap tooma kon, totamunito, irai iyong ipei a ngulu ka Akuj. Irai iyong emembat a ekanisa, akitodol anyarao ngin; ngina cukul, enyarit acukulul. Ianyu-a?

Ikwa, eringa nyeyiakauna abebenukat nakau ka ekolya, eitana toyiakas ngakipi a nguna keng a nguna ka akilemilemor alotooma, ekingare, kori pa keyiakauna inges ka abebenukat.

Eringa ekitoi nyeyiakauna apolo anakwap, abeit toyia mono akwap, kori kemam eitai ngolo abeit topolo alotooma keng. Kemam apeleikinet a ekitoi, ka akitarauan ikes ngulu eyiakasi kaapei.

95 Eringa esube nyeyiakauna, ayiai ekasuban. "Itererengitai ngulu enyamit akoro ka akure a nguna ka akiyookino." Ingolik-a? Eyiai icebore tooma yok. Ibu iyong kikia akonikan tete, "Acamit ayong akileleba ka Akuj." Ingolik-a? Eyiai ibore ngini icana.

Ka ani kiminasi iyes ngakwapin, alosit alopote a ngol, ngiboro ngulu a ngakwapin, ngasapari nguna ka akwap nguna ilosi iyong, ka anakimasar iruwor iyong. Ingolik-a? Irai iyes ata lokoku ka ata nakoku a Ekabaka, Ekabaka. Toruwor aberu ka ekile. Toloseneneete ikwa Ngikristo. Toyiarete ikwa Ngikristo. Kitiyaete ikwa Ngikristo. Totamunito, eriamun ayong kaapei ka iyes nasuwa nguna ka atubokinio ka nguna erwor ayong nu. Ingolik-a?

Kitee anakiyooi kon, nakuwarina, ka kingolik. "Erot ali amiat ayong? Eyiai Yesu akitemonokin akibois a

nguna kang, akuwan-a? Erai akuwan ngin ngina edolit. Elosi akuwan ngin ka ngakinapeta. Erai lokoku kori nakoku alokingaren Akuj. Ka ariebe ayong ariebo ngina ka akidoun anege, kotere idounio tooma nakuwan ngin aina. Arai karinga ayong amina ngakwapin, idodiunit atemar ebe (meere ayong) emam ayong akuwan ka-ama. Arai ca ayong emembat a ekanisa. Emam ayong nyarai ikirut ngini ka akiyar ka Akuj. Emam nyarai ayong. Emam Inges nyerai Papa kang."

96 Abu inges tema, "Erai pa kipedorete iyeg agirikin adayo," erai ngun eyiakai iwon arimun tokona, "ikwa nai irakasi ngidwe ngulu ka akero, ka meere ngidwe ka Akuj." Nyiyookino nguna-a? [Tema atukot, "Kire."] Irworo Ebaibul ngun-a? [Amen.]"

Erai pa kipedorito iyeg agirikin adayo ngina ka Akuj, ngina ingolikinia iyong Gakigiret ikiwaakinito iyong loderes, ka tobala yong, "Okoi, emam nyacamit ayong akiirar ngakode ngun. Arai ayong a Kristoit. Etiyai ayong..."Iyookino. Tolot kingaren. Ingolik-a? Erai apei kitogogonget atemar meere iyong ikoku ka Akuj.

Nai ikoku ka Akuj ngini akire enyamit akoro ka akure. Kan nyo? Arai keyiai ibore ice lotau kon, ngini ikilimokinit iyong atemar iitanit iyong ngun, ka iitanit ama, idodiunit atemar eyiai ibore ikimuit, ngini ikatakinit akiriyarit iyong inaa. Eyiai akuwan ama, ngina erai ngina anege na akisikwaanet. Nyo isitiyaa iyong ngina anege na, akitalakaria satan ka ngakwapin, ka ngipasionio ka ngiboro? Ingolarit iyong kidiama Nakuj, eyiai icebore kidiama inaa, itopoloorit iyong Akuj ka akonikiyar-a?

Tooma kai apapakang eyia ngakiboisunguna alalak: kerai nyerai ikwangina, kakalimokini ayong iyeg; alosi ayong akitemonokin ngakiboisio a ngunakus.

...abuni nabo, akijaun iyeg nenikang; tosodi neni ayiai ayong iyikaunosii iyeg dang.

97 Ngiboro Ngulu Ebeit Ayiakaun. Ngiboro ngulu atokona, erai ngulu euruwana akecepat, enyarito ngiboro ngulu ebeit ayikaun.

Elipa.

Totami nooi. Ibuni yong, Ekone ngolo kristoit ngolo minat-a? Totami nooi, adaun apaki adio. Edongo ikililingi adaun adio urine. Ocamakisi Ekuwuam ngolo Akuanggan kirwor.

Kwana abu Ekapolon ekeyiakiu ayong nenikus a ngitunga angulu a Pentekost, paaran. Ekusdya epei lo ngolo abu aruwor ekusikeyokon, tema, "Ngaraito nguna ka akijaanakin." Abu inges kingolik Ekapolon Yesu engaari ngakonyen nguna amudukaka; "tosub," abu Inges tema, "Erinyiorete ngakes nguna esibito ngakipi alokidiana aina." Eringa ayong ikiyiar ngamoretta nguna ka akitangale. Nai aripu ayong ebe elipanak ayong ngitunga ngulu alalak ngulu adiekasi. Apotu tongaleut. Abu Ekapolon tobongok akilip, ka akitangaleun ngikadiekak. Nai, iyeni iyong, ngice alotunga angul, aponi kitangaleunoi, nai adaut atwakare. Nyemisitai epite ngolo idiekar iyong, tar kingaleu iyong, ebeit iyong atwanare, keyia nguna dang.

Nai etau ngol, lokaato kang ngolo minat, etau ngol, nakaato kang ngina minat, nyitamakini iyong a nguna keng tokona-a? Ngolo nyesaluni. Erai kemam amina ka Akuj alotooma anen, emam ibore iriyarit, nyingisi iyong Akuj, "Okoi Akuj, togeu anenikang, kisiteteunai, nakuwarina. Akamina ayong Iyong, Ekapolon. Acamit ayong aminun Iyong. Ka eyiai ibore lotau kang ngini akalimokinit ayong ebe ejoikinit ayong akiyar ekedunyite Iyong. Acamit ayong abunore, tokonapei, Ekapolon, ka kitiya ngun-a? Arai keyia itunganan ngin kori ngitunga ngul tooma naduketait kori kinga aduketait, ekengisit ayong iyong, ikwa eketiyan a Kristo, Alokiro a Yesu Kristo, ipedori iyong ca, ka akoniko ngina isujuuritai, akikiar ngakonikan neni ka Akuj ka alimun nu, "Akuj, kitaapiarai ayong diye, diye, Akuj ngolo minat. Acamit ayong akisidiirikin ngiboro dadang ngulu iyakatar Iyong Anakirok kon?" Kikia ngakonikan. Toruwor ngini ikinyoma.Totamatamak ca.

98 Kwana, ebasi ikec, "Okoi, etiyat ayong nu. Ayong, abu ayong acelu, Ekuwuam. Erworit ayong a ngangajepa. Nai, kingolik, eyiai ibore ekadakina alotooma akakiyar. Ngina engoliaria ayong anaroet ka Akirok ka Akuj, ayeni ayong eyiai ibore. Alosenene ayong lokanisa, nai emam nyerai ayong lopite ngolo ebeitor." Ingolik-a? Idodiunito ngun atemar, icebore.

Tokona, erai kipedori iyong aripikin bon ka aanyun ebe isidiirikina iyong ka Akirok ngina ka Akuj, ka emam ibore alotooma aina ngina ikiinakini iyong akikiar ngakonikan, toyenu nait atemar eyiai ibore erono. Iyikatar iyong. Eyiai toto ngina anait abaakau, "Emam nyipedori iyong ariamun ngakoot aloputen, naarai emam ngaakot alotooma keng." Ingolik-a? Totamatamak ngun, kire nooi. Epedori na torai akoni baat ngina esidion. Ngatomoniuni, ekiaritai ngakan ngatomoniomwon kidiama, atukot ngina cici ngina anege na, tar ngikasikou.

99 Toruwor ngini iyapara adau adiopakii. Totamatamak kwana isidiirikina kire. "Akuj ngolo minat, acepaki eponio akiyar ayong, nakuwarina, alotooma akangas. Acepaki atwani ayong alotooma ariebo ngina a etau. Apei alotooma ngataparacua nu, acepaki abuni ayong anyaraun edokito, ka bu inges, ka kitedukae ekatau kidiama alolou kang; eaka ayong. Eimakinite ayong ngikakidi napilo, anyarite, Okoi Akuj! Okoi Akuj!

Okoi Akuj!" ingolik-a? eyiai etau ngol akitedukakin ngina esidion. Ibunit iyong Lopuke ngolo apolon ngol. Emam nyilomuni iyong kinga mati ikidounitai iyong nabo kan Ekuwuam ka Akuj. Emam nyilomuni iyong kinga mati keyiai ibore tooma kon, akau ikidoun iyong ke Ekuwuam ka Akuj, itonyamite akoro ka akure a nguna ka alosit kaapei ka Akuj. Ebeit kikote nen. ingolik-a? Irai iyong ikoku alotooma nakwap, alotooma ngipoola ngulu ka akwap, toringa idarit akidounio tooma Napukan ka Akuj, neni a lot Inges akitemonokin akuwan ace a ngunakon, akuwan ngina edolit.

Kwana totamatamae ka acukulul, ka elipa kaapei.

100 Akuj ngolo minat, ikwanginapei ayenia ayong ewaakin nu Lokitaabo, nakigiret nguna engadakin! Aturiaikinoi isua tooma sayans, Ekapolon, etemokin akitekienyun isua, a nguna akire ayenunia ebe a ngina losit ngina ikilosio isua alosit akirimor ka akirior ngakwapin, esaa ngolopei inges ikitemokinio isua ngun. Ikiriam isua ngun alotooma ngativio. Ikiripu isua, Papa, emam nyitolomunito ngativio epikica, itelelearit amaran tooma napaipo ngina esubununui epikica. Tar erangi ngolo a ngilowi ngolo ikinapit isua, idodiunito ngikaguragurai ngulu ke ekuwuam, amaran ngin ngina irimorit ngakwapin. Kwana ikote ngakosi kaitotoi ai ka ngilowi ngul, itiyaete alopote a ngol, nyenyamite tar akoro; ka ngireeting ngulu iwasitai erangi, tobanyito tar ngitim-a?

Ngikejaanakinak ngulu elosete neni ka aosou ka akwap, losukul ece ngolo itatamere ngitunga ngulu eraunete ngipadera ka ngikeyokok, "Ka ayaar ngiboro ngulu a ngakiro a itunganan, nguna eyeunitai, kan ngikecetalio, itaraunito ngun ngakicikit nguna ka Akuj nguna emam agogong alotunga, ka ngitalio kec," Tobas ebe ebeit iyong toyai lokelesia, ka dadang ngunapei ngun.

Okoi Akuj, eripunito mono ikec atemar a ngina Kiroto a ngina ikilimuni iwon, itogogongit sayans, ka ingadatai-a? Ka egeun nginapei igeunia iyong akiyar anakwap ana. Isalakinete ngina etwakere iwon, ka kiwaakinetei nalubam ka Akuj, kotere eyetakinio anakolongit ke etube.

Ikokinio iwon ebucaro ai aneni angun, alotube ka Akuj, erai kitacaunitai ibore alokingaren yok ka turubakinitetei iwon icakakinitai ngun kwap?

Okoi Akuj ngolo minat, emam nyetwakete ngakiro nu. Elosete ikes ngaren ka ngaren. Eboliakino nguna ikamitai Anakolongit ka atubokinio. Kingolik iyong ngakan ngun nguna aponi kikiarai kidiama, Papa. Eyiakaunosi inaa Anakolongit ka atubokinio. Ka dang nguna atamete ngikecetail, eyiakaunosi inaa Anakolongit ka atubokinio.

101 Kwana, Papa Akuj, ekengitakin it ayong Iyong, ikwa ekonikejaanakinan, elipi ayong ebe tolema aronis dadang nawai alotunga. Aronis: Ibore ngini ikiyeni iwon atemar iitana iwon etic, ido nyityiai ngun. Ebala Daudi, "Erai kapotiu ayong aronis alotooma ekatau, emam nyibongokini Akuj akakilip." Elipi ayong, Akuj, ebe tolema Iyong akosi ronis, naarai erai Akirot ngakonikiyooi nguna kienyet ngina ikitoodikinit isua epite ngolo ikikodeitor isua araut ata lokoku ka ata nakoku a Ekabaka. Papa, elipi ayong ebe kitiyak Iyong ngun, nakuwarina.

Ka kitarau ngin amuroaet, naarai iboiyete ngitunga ngulu alalak anamuroet. Ka kitarau ngin amuroet, anen alokicolong aneni iboiyoto ikes, kitarau ngitainikec ngul amuroet . Arai akwap tonyou aneni alokaato, nakaato adio alotooma anege. Ka arai ikirut ngini ka akiyar ngin, ikiner ngini abuni aneni ka Akuj, ka adau akisileereu anege akitopoloor ka akisir Akuj. Akuj kijuka akwap aneni angun.

Nguluce, emam nyapedorit ayong akilip, Ekapolon, naarai "eraie ariebo paka natwanare," ka emam idiobore alotooma aina ngini einakin it ikes alosit. Nai ikec ngulu epedorito alosit, ka toyenete atemar erono, kiteseg ngikecetail ka akiyar kec, nakuwarina Papa. Ka arai ikec kilelebunos ka Ekonikuwuam, tolosioto Anakica Kon.

102 Kiterereng ngolo minat lo, esorokit, ngolo engale, ekeyokon ngolo etakani egogong anege, Ekapolon. Ekile ngolosorokit lo, ngolo imalaunitai, abu inges tema, kitiyata kan nguna ipotu iyes toanyut. Esorokit ngolo ajokan lo, Okoi Akuj, kikunyak ekatau. Tokorak ngun, Ekapolon. Arai inges toruwor ekeyokon ngolo ikinyoma, jwi-jwi, apaki dadang, akitan esipan ngolo eterau Ekuwuam ka Akuj inges ekaanyanaran. Tokorak ngun, Ekapolon. Arai inges nyeri teten kori kedienyi, emam erot anguna ka akitatam a ngitunga, emam ice nai Akirot ka Akuj ngina emam nyecaritari ngina abuni anakituk keng, kan Ngin bon. Kiterereng inges, Akuj, inges kaapei ka ngulu minan keng, ka ekanisa keng ngolo cici anege. Toyiakaun ka ikec dadang, Papa.

Ecikakini ayong nu Nenikon, Papa. Aekin ngikinyom. Arai inges todo lokinyomit ngol ngolo etemokinitai anguna ka Akiyar ka topoloor toruwor ngolo apolon, Ngikristo ngulu gogong a nguna ka atuko angina anege na, ka ngatukon ngunace dang aneni eponitotor ikec. Tokoraki ngun, Ekapolon. Ecikakinit ayong ngun Nenikon, Alokiro a Yesu Kristo, Lokoku ka Akuj.

Ka, Papa, "Aponi towanawanae Inges a nguna angakosidiakanareta, tokotonoro kan aronis kosi; ayiai kidiama Keng akibungao ngina ka aiyorit kosi; ka a nguna angimacarin Keng inges ikingaleo isua."

103 Abu sek ayong engolik alopuke, alosaai angidi angulu alunyarosi, aberu ngina kuliakit ngina ilenyuna. Ka, Okoi Ekapolon, alotooma ekekal ka alope, wuoitakoi ngiboro ngulu eumokina ngulu apotu kitiyaunos, epite ngolo ibu Yong kidodiunor! Elipi, ayong, Akuj, a nguna ka aberu angin. Tolema nguna sek ngorok ngun anakiyar keng, Ekapolon, ka kitangaleu inges nakuwarina. Ibuni Yong, Ekapolon-a? Ya inges neni Kon.

Kingolik ngun, ngidwe ngulu cicik ngulu iboiyete anege, Ekapolon, iitanito angaleu, ka ngace. Elipi ayong kitangaleu Iyong ikec, Papa. Tokorak ngun. Arai akonipedor ngina itangale ngina eumikina bu ikitangaleu isua, etau ka akuwan.

104 Ka tokona, nenikus a ngulu iyiakasi lokanisa nege, kori kinga, ngulu ecamito angaleu, acamit ayong iyes kikiasi ngakusikan kidiam, temasi, "Eitanit ayong angaleu, Lokaato Buranam." Etakani ngitunga dadang iitanito. Iyookino. Inupito iyes atemar arai ayong eketiyan a Kristo-a? Temasi, "Amen." [Tema atukot, "Amen."] Anen, acamit ayong iyes kidokokis ngakanikus neni a nginice ka nginice. Ipotu iyes kikiasi ngakusikan, nguna alotooma kori nguna alokinga, kikiasi ngakusikan, ebe irakasi iyes ngikanupak alotooma Akuj.

Abu Yesu kristo tema, Akekiciket ngina esidion neni a ekanisa, "Toloto iyes nakwapin dadang, ka tolimonokisi Eemut neni a ngisubuna daadang. Inges ngini iyiuni...Inges ngini iyiuni ka kibatisai iteyiario. Inges ngini nyiyuni etubokinio. Ka ngakitaanyuneta nu etupete ikec ngulu iyiunete; Alokiro Kang iritanarete ngikerep; epote erwor ngangajepa nguna kitet; erai kimat ibore ngini aaran emam nyaewani ikes; nai, ido erai kidokokis ngakanikec lokadiakak engaleunete." Kwana, abala Yesu nen. Totamunito, abala Inges nen. Ebeit ngun toyiakaun. Pa kelimunit Inges ngun erai tomam ngina ebuni akikamun Akiro ngin.

105 Ikwa ca akook a Mariya dang ekamaria ikurut ngini ka akiyar, "Epotiuni abikiriati." Ikwa ekitoi ngolo erai ekingol esubunio, ekuyon alokidiana ekaamukut, Akekirot etiyai ngun.

Epedori Akekirot akikamakin lotau kon tokona. "Arai ayong ekanupan, Ekapolon. Ekile lo kori Aberu n angina atingit ayong ngakekan, isicanitai ikes. Elipi ayong nai meere a nguna kang. Naarai ilipete iyes a nguna kang. Elipi ayong a nguna keng, kori a nguna keng. Ka, Okoi Akuj, kitingaleu inges, kitangaleu inges. Ka arai ayong ekanupan, ka tokona ikicunakina isua. Akitatam isua napeina ebe ayiakai isua kaapei ka Kristo ngina alosio Inges alotooma akwap, naarai ikirai isua atyaket ngina ka Akekirot. Aponi isua ikisicani kaapei ka Inges. Aponi isua tooi kaapei ka Inges. Ka aponi isua totwakai kaapei ka Inges. Aponi ikinuki isua kaapei ka Inges. Ayiarun isua kaapei ka Inges, ka iboiyo isua anakiboisio a nguna Anakuj alotooma Kristo Yesu. Ekabaka ngolo Apolon iboi anege alokiding yok, ka arai ayong lokoku kori nakoku a Ekabaka Alo. Ka ikiyiar ayong akakan idokokino neni alokoku kori nakoku a Ekabaka, ngolo eyiai akilip a nguna kang, ka elipi ayong a ngunakes. Kwana, Ekapolon, tobongok akakilip, ka kitangaleu lokoku ka Akuj lo kori nakoku ka Akuj."

Kaapei, elipa dadang a nguna nginice ka nginice.

106 Ekapolon Yesu, ikiponit isua ka akitiditeuna, alimor akosi ronis. Ikiponit isua, alimor atemar iyookino isua ediekai ka etwakio, ka ialolongio, nai ikicamunit isua akonikilocunet a nguna angakosisecisia ka ngikosidekesio. Ka nakuwarina, ata lokoku ka ata nakoku ka Akuj nu, nguna ibiyete anege, ka ecamito alosit ediyediye. Idokokinito ikes ngakan neni anginice ka nginice tokona naarai enupito ikes atemar erai Akonikirot ngina Iyookino. Enupito ikes ayiarun isua kaapei ka Kristo, iboiyo dang anakiboisio a nguna Anakuj kaapei ka Inges. Iyiakasi ngakecekan neni anginice ka nginice, elipete a nguna anginice ka nginice.

Ibala Yong, "Akilip ngina a ngina ka akiyiun iteyiari ekadiakan, ka itonyouni Akuj inges; ka erai kitiyat inges adiosecit, isionio inges. Tolimonokinos ngakusisecisia make, kilipanakinis dang, kotere ikitangaleunio. Akilip ngina angolo iyookino epedori akilopiar." Okoi Akuj ngolo nyisaluni, kiira akili ngina a ngikoniketiyak.

Ka tokona, igiritai nabo, "Kerai ngitunga ngulu enyaritai a Ekakiro, kitiditeunos make, ka kilipa; eirari Ayong Anakuj." Okoi Akuj, kiira akilip ngina a ngikonidwe nakuwarina, Anakuj. Kiyiakiu kwap Ekuwuam ngolo Akuagan natukot na, ikwa ekuwuam ngolo irurumai. Ka ikiyaunit isua ngitunga lu kingaren Akuj.

107 Satan, ikilounitai iyong. Irai iyong ikayiaran ngolo ikilounitai. Abu Yesu Kristo ikilou iyong alokalvario. Emam iyong apedor. Irai iyong nabiroi. Enyaritai isua akoinikan, nakuwarina. Alokiro Yesu Kristo, tolom alotunga alu anege, iyong adiak ka ngariebisia. Ka arai ikes toloto, elacakina, Alokiro a Yesu Kristo, Lokoku ka Akuj.

Haleluya! Topuputu akibuses ka Akuj! Topup akonikilip abongokin. Inupit iyong ebe abongoki Akuj itunganan ngini iboi alodiye kon-a? Ngiai enupito ngun? Kikiasi ngakusikan. [Tolakar atukot] Iyes ngul nen. Ho, Eumokina!

Amina ayong Inges, Ayong...

Ka ngakonikan ikiara kidiama tokona, toekisi Inges, ka ngikusitain dadang.

Naarai Inges engareni aminun...

Ipeleikinit iyong ngun, ka ekonitau dadang tokona-a?

108 Ngiai anenikus apuput atemar adau Akuj akision akusironis dadang, ngiboro ngulu itiyat iyong? "Ka ameun akuwarina paka, O Imesek ka Akuj, eikinit ayong alosit ediiri. Abuni ayong alosit alotooma akitopoloorit Ekiro ngolo abu ayong anyara, a Kristoit, akiyiar ngina ikwaan ka Kristo. Ekiari ayong ngakakan, Akuj. Ainakinit ayong akakiyiar nabo Nenikon, nakuwarina. Alosi ayong Anakica." Amen.

Ikilosu isua Anakica, Akica ngina ebusan,

Potu neni imialiatar ngakop nguna ka akision;

Tocaikinai isua, naparan ka akuwar,

Yesu, Akica ngina a ngakwapin.

Ikilosu isua Anakica, erai Akica ngina ti Ebusan,

Ebunit neni a ngakop...

Neni a lot Inges akitemonokin akibois a ngunakosi.

Tocaikinai isua, naparan ka nakware,

Yesu, Akica ngina a ngakwapin.

Potu, iyek dadang ngikakuang ngulu ka Akica tolimosi,

Yesu Akica ngina a ngakwapin;

Akiyookino ka akision eyia Lokiro Keng,

Yesu Akica ngina a ngakwapin.

Anu ikiponi isua etic tokona?

Ikilosu isua Anakica, Akica ngina ti ebusan,

Ebunene neni imiliatar ngakop nguna ka akision;

Tocaikinai isua, naparan ka nakware,

Yesu, Akica ngina a ngakwapin.

Okoi, nyipupi iyong atemar egolokis dadang kinga, ipuput iyek ejok-a? [Tema atukot, "Amen."] Okoi, ayong! Emalakinis, ikwapei ikieokinio nabo.

Ikilosu isua Anakica, Akica ngina ti ebusan,

Ebunene neni...(Ikiterereng iyong Akuj, lokaato.)...nguna ka akision imilaisi;

Tocaikinai isua, naparan ka nakware,

Yesu, Akica ngina a ngakwapin.

Agolokisi ngayokokonyen ka engunungunokisi inges. [Togeuni Lokaato Buranam ka atukot akingunungun Yesu, Akica Ngina A Ngkwapin-] Eponio isua akitiya ikwa ngidwe. Ikirai isua ngidwe.

Okoi, erai Akica ngina ti ebusan.

Ka ebunene neni imiliatar ngakop nguna ka akisio;

Okoi, tocaikinai isua, naparan ka nakware,

Yesu, Akica ngina a ngakwapin.

Nyiminasi iyek Inges-a? [Tema atukot, "Amen."]

Ingoliunit akanupit Nenikon,

Iyong imesek a Kalivario...

Togolokisi ngakusikonyen ka toekis inges. Tokukonokinos alotooma Ekuwuam.

Eketiyaran ngolo ikujuwana;
 Kwana kiirarai ayong ikwanginapei elipia,
 Tolema ngakasecisia dadang nawai,
 Okoi kimie ayong ageun nakolongit na
 Aruwor nginikon ka akileleba!
 Ikwanginapei alosio ayong alodidinga ka akirionut,
 Ka ekerimorito ngakitakadakineta,
 Okoi, toruwor Iyong ngolo ikitenit ayong;
 Kilocok Akica toruwor apaaran,
 Tomieta akialolong ka akurianu nawai,
 Nyikicamak ayong ekoyakini
 Anenikon nawai.

Okoi, ayong! Ayeni ayong atemar arai ayong etunganan ngolocarioit. Amina ayong...atami ayong ariamut nguna kiteteyek dadang, ayiepar, emiusik, togirok ka kibelibelloor erokit erame, ngamillionin a ngamairei. Ngulu egirak ngulu ngorok ngul ngulu apotu kigira ngietesio ngul, abu ekuwuam ngolo akuangan totap akalam ngin, togeuni akigir. Okoi, ayong! Atami ayong a nguna a Eddie Perronet ka nguluce dadang; eumokina! Fanny Krosibi:

Nyikiluny ayong, Ho ekalakunan ngolo iyiapara,
 Kiira akakigworo ngina ka akitiditeuna.

109 Apei paki ekatakinito ikes ariamun inges. Emam pa abu inges kitiya ikwa ngina a Pentekost Elvis Presli, ngina abu togela akepolou anguna ka amotoka. Abu bu nenikeng ka tocamite inges akigir ngietesio ngulu ka akwap. Abu inges tema, "Emam nyapedori ayong etic ngun, kan ibore ngini emam."

Tema, "Kan nyo, imudukana yong. Ngina idolio iyong Nakuj, ikokini iyong iyenuni Inges ai?"

Abu inges kibelesin, akiyengakinio, aso abu inges tema:

Abuni ayong ayenun Inges, Ayenuni ayong Inges,

Ka akalakunitai kan Ekiesep abuni ayong akiwuo;

Abuni ayong ayenun Inges, abunia ayong ayenun (Ikwaani)

Kan ngimacaring ngulu a ngisumar a ngulu alotooma Ngake...

Keyia ngun dang, "Erai pa kaanyu ayong Inges, apupuni ayong ngakekan."

Abuni ayong ayenun Inges, Abuni ayong ayenun Inges,

Ka akalakunitai kan Ekiesep abuni ayong akiwuo;

Abuni ayong ayenun Inges, abuni ayong ayenun Inges

Kan ngimacarin ngulu a ngisumar a ngulu alotooma Ngakekan.

Nyikiinakinete iyong ngun aminun Inges-a? A lot akitemonokin akibois a nguna yok! "Ka ani kalot Ayong ka akitemonokin akibois, abuni nabo, akijaun iyes Neni Kang."

110 Ngidwe ngulu cicik ngulu ariebar tokona, torimaasi nabo ngakiciket ka Akuj. Ka ekeyokon, anege, erai pa kibatisatai idio, itemokinio ngakipi. Ka amembaanu ngina a ekanisa, kori dadang nguna icamito iyes etic, ka ngadi dadang, kitiyata ngun. Erai pa kiriamunit iyong ebatisimu ngolo ke Ekuwuam a ngolo Akuangan, erai na akuwar ngina riamunet Inges. Nyinupito iyes ngun-a?

"Okoi," ibasi iyes, "Lokaato Buranam, awar. Ilimonok iyong ekaoyan."

Abu Paulo tolimonok akuwar dadang, apei kuwar, Eemut ngolo ikoni lopeilo. Ka abu ekile ngolo sorokit tocakun anarwatata ka toarakin bon. Ka abu Paulo, a nguna ewasakinitere kan Eemut ngolopei ngol, kidokok ngakanikeng kidiama keng, ka tobonguni akiyiar neni keng nao. Eringa Inges erai "Yesu Kristo ngolopei ngol bien, nakuwarina ka ngikaru ka ngikaru."

Nyiminasi iyes Inges-a? [Tema atukot, "Amen."] Iwon ca, nabo, ka ngayokokan ikiara kidiana, "Amina ayong Inges. Amina ayong Inges."

Ai eyiai ngina erami arominio? Inaa, erai kicamit iyong, nakaato, kerai inges ngai. Inakinai isua akitamunet, erai kicamit.

Ngiai eminasu Inges? Kikiasi ngakusikan. Tema, "Amina ayong Inges kire. Amina ca ayong Inges, ka etau kang dadang. "Amina ayong Inges."

111 Tokona aeokisi inges, nakibuses ngina ka Akuj. Kwana, ka ngayokokonyen egolol, kikiara ngakaniyok Nakuj, "Amina ayong Inges. Amina ayong Inges." Ekukonokinoi iwon. Ngina ilimonokinia iyong, ka akitub, ka akicil, ka akibwatun ikwangina, erai lo ekitoi ngolo ebukununui Akuj tooma, ngolo ikitangaleuni. "Eyai ekitoi Ngilid, anguna ke etau." Aeokisi inges tokona. Kitamitamakinai isua.

Amina ayong Inges, Amina ayong Inges

Naarai Inges esiauni aminun ayong

Ka agelun akakiteyario

Alokitoi Akalvario.

Ka ani... "Nu inges eyenuniata ngitunga atemar irai iyes ngikakasiomak, ngina iminanarotor iyes, ngice ka nginice." Iyookino ngun. Erai pa keminanaroi iwon ngulu iteo iwon, ikokinio iwon ai eminunio Akuj ngolo nyiteo iwon?

Amina ayong Inges.

[Kisirworikini Lokaato Buranam lokaato analitaare] Ikiterereng iyes Akuj. [Team lokaato, "Ayiakaun ne nakuwarina erai akitoploorit ngina Anakuj."] Alakara, lokaato. ["Ibus nooi."] Kwana, atami ayong ekanisa, aris arikin, angitunganan. Nyikote nen-a? ["Ee. Kire."] Ikiterereng iying Akuj, lokaato Boone. Ejukuni ayong atukot nenikon. Ikiterereng iyong Akuj.



www.messagehub.info

Ngalimonokineta nguna a
William Marrion Buranam
 "...alorua angulu ke etoil..." Apuk. 10:7